

சட்டம் ஒழுங்கை சீர்ப்படுத்தும் வகையில் கடந்த 3 மாதங்களில் 33 ரவுடிகளுக்கு எதிராக 10 ஆண்டுகளுக்கு மேலான மற்றும் ஆயுள் தண்டனை வரை பெற்றுத் தரப்பட்டுள்ளன. போலீசார் இந்த அதிரடி நடவடிக்கையால் சட்டம் ஒழுங்கு சீரடைந்துள்ளதோடு ரவுடிகளுக்கு பெரும் பீதி ஏற்பட்டுள்ளது.

ரவுடிகளின் செயல்பாடுகள் வளர்ந்து வரும் சமூகத்திற்கும் பொருளாதாரத்திற்கும் பெரும் இடையூறு ஆகும். தமிழக டிஜிபியாக சங்கர் ஜிவால், சட்டம் ஒழுங்கு ஏடிஜிபியாக அருண் ஆகியோர் பொறுப்பேற்ற பிறகு ரவுடிகள் மீதான நடவடிக்கை தீவிரப்படுத்தப்பட்டது. காவல் துறைக்கு வழங்கப்பட்டுள்ள சட்ட அதிகாரங்களை முழுமையாகப் பயன்படுத்தி ரவுடிகளின் செயல்பாடுகளை இரும்புக் கரம் கொண்டு கட்டுப்படுத்த நடவடிக்கை எடுக்கப்பட்டு வருகிறது. காவல்துறையின் முறையான முன்னெச்சரிக்கை மற்றும் பல்முனை நடவடிக்கைகளால்

தமிழகத்தில் ரவுடிகளின் செயல்பாடுகள் கட்டுக்குள் கொண்டு வரப்பட்டுள்ளது. காவல்துறையின் அடிப்படை நடவடிக்கைகளான வழக்குப் பதிவு செய்தல், புலன் விசாரணை மற்றும் நீதிமன்ற விசாரணை போன்றவைகளில் கவனம் செலுத்தப்பட்டு ரவுடிகளுக்கு எதிராக தொடர் அழுத்தம் கொடுக்கப்பட்டு ரவுடிகளின் நடவடிக்கை கட்டுப்படுத்தப்பட்டுள்ளது.

அதில், பட்டியலிடப்பட் அனைத்து ரவுடிகளும் அவர்களின் சமூக விரோத செயல்களின் தீவிரத்தை கண்காணிப்பதற்காக ஏற்கனவே உள்ள தகவலுடன் அவர்களது சுயவிவரங்களை புதுப்பித்து மறுவகைப்படுத்தப்பட்டனர். அவர்களது குற்ற நடவடிக்கைகளின் தன்மைக்கேற்ப ரவுடிகள், தீவிர கண்காணிப்பு பிரிவின் கீழ் கொண்டு வரப்பட்டனர். மேலும் ரவுடிகளாக இருந்து தற்போது செயலற்ற அல்லது குறைந்த செயல்பாடு உடைய ரவுடிகளை தீவிர கண்காணிப்பு வகையிலிருந்து விலக்குவ தும்

3 மாதங்களில் 33 ரவுடிகளுக்கு

10 ஆண்டுகளுக்கு மேல் சிறைத் தண்டனை



இதில் அடங்கும். முன்பு ரவுடிகளின் எண்ணிக்கையை பொறுத்தவரை ஏபிளஸ் வகையில் 889 ரவுடிகள் தமிழகம் முழுவதும் இருந்தனர். அதைத் தொடர்ந்து ஏ பிரிவில் 2,031 பேர், பி பிரிவில் 5,531, சி பிரிவில் 19,215 பேர் இருந்தனர். போலீசார் எடுத்த அதிரடி நடவடிக்கைகளால், ஏபிளஸ் வகை ரவுடிகள் 421, ஏ பிரிவில் 836, பி பிரிவில் 6,398, சி பிரிவில் 18,807 என கணிசமாக குறைந்தது. பலர் ரவுடிகள் தொழிலை விட்டு ஒதுங்க ஆரம்பித்தனர். பலர் மாநிலம் விட்டே ஓட ஆரம்பித்தனர். இதனால் ஏபிளஸ் மற்றும் ஏ பிரிவு ரவுடிகள் 50%க்கும் மேல் குறைந்துள்ளனர். இந்தத் தரவு மற்றும் ஆய்வு அடிப்படையிலான மறுவகைப்படுத்தல் காவல்துறைக்கு மிக முக்கியமான மற்றும் மோசமான ரவுடிகள் மீது



கவனம் செலுத்த பெருமளவில் உதவியுள்ளது தெரியவந்துள்ளது.

தீவிர கண்காணிப்பின் கீழ் பட்டியலிடப்பட்ட ரவுடிகளை கண்காணிக்க காவல் நிலையங்களில் அதிகாரிகள் நியமிக்கப்பட்டுள்ளனர். இந்த தைரியம் கொண்ட அதிகாரிகள் குறிப்பிட்ட ரவுடிகளின் அனைத்து செயல்பாடுகளையும் கண்காணிக்கும் பணியில் ஈடுபட்டுள்ளனர். இப்பணிக்காக 546 காவல்துறையினர் நியமிக்கப்பட்டுள்ளனர்.

ஒவ்வொரு மண்டலத்திற்கும், மாநகரத்திற்கும் ஒரு டி.எஸ்பி நிலை அதிகாரி தலைமையில் ஒரு ரவுடி கண்காணிப்பு குழு தேர்வு செய்யப்பட்டு, அடையாளம் காணப்பட்ட தீவிர குற்ற செயல்பாட்டில் உள்ள ரவுடிகளை இலக்கு வைத்து கண்காணிப்பு பணி மேற்கொண்டு வருகின்றனர். இந்த

மண்டல குழுக்களின் பணிக்காக விரிவான எஸ்ஓபி தயாரித்து வழங்கப்பட்டுள்ளது. மேற்படி குழுக்கள் ரவுடிகளுக்கு எதிராக நீதி விசாரணை மேற்கொள்ளுதல் (சொத்துக்கள் மற்றும் வருமான ஆதாரங்கள்). ரவுடி கும்பல் மற்றும் போட்டி கும்பல்களை கண்காணித்தல், நீதிமன்ற நிலுவை வழக்குகளில் ரவுடிகளின் வருகையை கண்காணித்தல் போன்ற முக்கிய உத்திகளில் இந்தக் குழு கவனம் செலுத்தி வருகிறது.

ரவுடிகள் தொடர்புடைய நீதிமன்ற நிலுவை வழக்குகள் ஆய்வு செய்யப்பட்டு அதில் விசாரணை முடிவுறும் தறுவாயில் உள்ள தண்டனை பெறுவதற்கு வாய்ப்பு உள்ள 188 வழக்குகள் அடையாளம் காணப்பட்டன. மேற்படி வழக்குகளில் ஒவ்வொரு விசாரணை தேதியிலும் வழக்கு முன்னேற்றத்தை உறுதி செய்வதில் மூத்த அதிகாரிகள் மற்றும் மண்டல ரவுடி கண்காணிப்புக் குழுவின் தொடர் கண்காணிப்பு மேற்கொண்டதன் காரணமாக கடந்த 3 மாதங்களில் 33 ரவுடிகளுக்கு எதிராக 10 ஆண்டுகளுக்கு மேலான மற்றும் ஆயுள் தண்டனை வரையிலான தண்டனைகள் பெற்றுத் தரப்பட்டுள்ளன.

மாநகரங்களில் துணை காவல் ஆணையர்கள் (தலைமையிடம்) மற்றும் மாவட்டங்களில் கூடுதல் காவல் கண்காணிப்பாளர்கள் (தலைமையிடம்) ரவுடிகளுக்கு எதிராக நிலுவையில் உள் வழக்குகளின் நீதிமன்ற விசாரணையை விரைவுபடுத்த அறிவுறுத்தப்பட்டுள்ளது. இதனால் விசாரணையை விரைவாகக் கண்காணித்து தண்டனை அளிக்க நடவடிக்கை எடுக்கப்பட்டுள்ளது. குற்ற வழக்குகளில் நீதிமன்ற பிணை நிபந்தனைகளை மீறும்போது ரவுடிகளுக்கு எதிரான நீதிமன்ற பிணையை ரத்து செய்யும் நடவடிக்கையின் கீழ் கடந்த 3 மாதங்களில் மட்டும் 51 நீதிமன்ற பிணை ரத்து உத்தரவுகள் பெறப்பட்டுள்ளன. நீதிமன்ற பிணையில் வெளிவந்த பின்பு அவர்கள் குற்றச் செயல்களில் ஈடுபடுவதற்கு இது தடையாக இருக்கும். ரவுடி சம்பந்தப்பட்ட கொலை வழக்குகளில் போலி குற்றவாளிகள் சரண

டைவதைத் தடுக்கும் நடவடிக்கை யாக கொலை வழக்குகளில் குற்ற வாளிகளின் தொடர்பைக் கண்டறிய வழிகாட்டு சரிபார்ப்பு பட்டியல் வழங்கப்பட்டுள்ளது. தொடர் முயற்சியின் காரணமாக சென்னை உயர் நீதிமன்றம், கொலை செய்யப்பட்ட இடத் தைத் தவிர வேறு எந்த குற்றவியல் நீதிமன்றத்திலும் குற்றம் சாட்டப் பட்டவர் சரணடைவதற்கு எதிராகத் தீர்ப்பளித்துள்ளது.



பகைமை ரவுடி குழுக்களின் பட்டியல் தயாரிக்கப்பட்டு அதில் கும்பல்கள் மற்றும் போட்டி கும்பல்கள், அவற்றின் முக்கிய உறுப்பினர்கள் மீது முந்தைய பகைமை, பழிவாங்கும் திட்டம் ஆகியவை உன்னிப்பாகக் கண் காணிக்கப்பட்டு கொலைகளை தடுக்க நடவடிக்கை எடுக்கப்பட்டு வருகிறது. உளவுத்துறை தகவல் உதவியுடன் தனியாக நியமிக்கப் பட்ட காவல் குழுக்கள், நீண்ட காலமாக தலைமறைவாக இருந்த 61 தீவிர ரவுடிகளைக் கைது செய்ததோடு நிலுவையில் உள்ள 86 நீதிமன்ற பிடியாணைகள் நிறைவேற்றப்பட்டுள்ளன.

தலைமறைவாக இருக்கும் ரவுடிகள் நீதிமன்ற விசாரணைக்கு ஆஜராகாமல் பிடியாணை நிலுவையில் இருந்தால், அவர்கள் பிணை பெற உதவிய ஜாமீன்தாரர் களுக்கு எதிராக நடவடிக்கை எடுக்கப்பட்டு வருகிறது. ரவுடிகளுக்கு முக்கிய பின்புலமாக உள்ள நிதி ஆதாரங்களை கண்டறிந்து அவற்றை தடுப்பதற்கு உரிய விரிவான செயல் திட்டம் வகுக்கப்பட்டுள்ளது. இதன் கீழ் 37 ரவுடிகள் அடையாளம் காணப்பட்டுள்ளனர்.

ரவுடிகளுக்கு எதிரான இந்த முறையான, கவனம் செலுத்தப்பட்ட மற்றும் தொடர்ச்சியான நடவடிக்கைகளால், தமிழ்நாட்டில் ரவுடிகளின் செயல்பாடுகள் கட்டுப்படுத்தப் பட்டு குறிப்பிடத்தக்க நல்ல பலனைத் தந்துள்ளன. ரவுடிகளை கட்டுப்படுத்த காவல் துறையின் அடிப்படை பணியில் தீவிர கவனம் செலுத்தப்பட்டுள்ளது. மோசமான ரவுடிகளுக்கு எதிரான தண்டனை பெற்றுத் தருவதில் அடைந்த குறிப் பிடத்தக்க முன்னேற்றம் இதன் ஒரு வெளிப்பாடாகும். இத்தகைய நடவடிக்கை நீண்ட காலத்திற்கு தண்டனை பற்றிய பயம் மற்றும் குற்றச்செயல் புரியும் எண்ணத்தை தடுக்கும் பெரிய தடையாக இருப்பதோடு ரவுடிகளின் செயல்பாடு களைக் கட்டுப்படுத்த உதவும் என்கிறார் டிஜிபி சங்கர் ஜிவால்.

மூன்றாம்கண்

MOONDRAMKAN

வெளியிடுபவர் & ஆசிரியர்

M. ராபர்ட்

சிறப்பு ஆசிரியர்

ஹேமாசோனா ஜெக்கப்

துணை ஆசிரியர்

திருமதி **V. தீபா** B.Sc.,

இணை ஆசிரியர்

திருமதி **S. மலர்**

திருமதி **N. ஏஞ்சல்**

நிருபர்கள்

A. நெல்சன், A. சாம்

K. பாஸ்கர், J. விசு

அலுவலக நிர்வாகம்

D. மேகலா B.Sc.,

விளம்பரப் பிரிவு

P. ஹரிஷ்மா B.Sc.,

சட்ட ஆலோசகர்

P. நாகராஜ் M.Sc., B.L.

G. குப்புசாமி B.Com., B.L.

S. சதீஷ் குமார், B.A., B.L.

A. ஆர்த்தி, B.Com., LLB

வடிவமைப்பு

Shree Jeyam Graphics

Valasaravakkam,

Cell : 91766 20033


அலுவலக முகவரி

3, சர் ஐசக் நியூட்டன் தெரு,
கிருஷ்ணா நகர், மதுரவாயல்
சென்னை - 600 095.

Cell : 99404 04888

moondramkan03@gmail.com

படைப்புகளை சுருக்கவும், திருத்தி யமைக்கவும் ஆசிரியருக்கு உரிமை உண்டு. செய்திகளின் தேர்வுக்கு ஆசிரியரே பொறுப்பாவார். கட்டுரைகளில் காணப்படும் கருத்துக்களுக்கு படைப்பாளிகளே பொறுப்பு. எல்லா வழக்குகளும் உயர்நீதிமன்றம் சென்னை வரம்பிற்கு உட்பட்டது.



திருப்பூர் ஜவுளி ராஜ்யத்தை அழித்த நரேந்திர மோடி

இந்தியாவில் விவசாய தொழிலுக்கு அடுத்தபடியாக ஜவுளித்தொழில் விளங்கி வருகின்றது. ஜவுளி உற்பத்தி தொழிலில் முக்கிய பங்காற்றி வருவது பவர் லூம் எனப்படும் விசைத்தறி தொழில்தான். நாடு முழுவதும் 25 லட்சம் விசைத்தறிகள் மூலம் ஜவுளி உற்பத்தி செய்யப்பட்டு வருகிறது.

இத்தொழில் மூலம் பல கோடி பேர் நேரடியாகவும், மறைமுகமாகவும் வேலை வாய்ப்பு பெற்று வருகின்றனர். இந்தியாவிலேயே விசைத்தறித் தொழிலில் தமிழ்நாடு இரண்டாவது இடத்தை பெற்றுள்ளது. தமிழ்நாட்டில் மட்டும் 5 லட்சத்து 40 ஆயிரம் விசைத்தறிகள் இயங்கி வருகின்றன. இதில், 90 லட்சம் தொழிலாளர்கள் நேரடியாகவும், ஒரு கோடிக்கும் மேற்பட்ட தொழிலாளர்கள் மறைமுகமாகவும் வேலை வாய்ப்பு பெற்று தங்கள் குடும்பத்தினரை காத்து வருகின்றனர்.

பனியன் தொழில்
உற்பத்திக்கு மூடுவிழா

கலக்கத்தில்
தொழில்துறையினர்

தமிழகத்தை பொறுத்தவரை கொங்கு மண்டலமான கோவை, திருப்பூர், நாமக்கல், ஈரோடு, கரூர், சேலம் ஆகிய மாவட்டங்களில் 4 லட்சம் விசைத்தறிகள் மூலம் ஜவுளி உற்பத்தி செய்யப்படுகின்றது. இங்கு பெரும்பாலும் காடா துணி எனப்படும் காட்டன் மற்றும் ரயான் பஞ்சினை கொண்டு துணிகள் தயாரிக்கப்பட்டு வருகிறது. மதுரை, தென்காசி, அருப்புக்கோட்டை, விருதுநகர், காஞ்சிபுரம், திருவள்ளூர், ஆரணி,

வேறு எந்த நாட்டிலும் இல்லாத அளவுக்கு பஞ்ச விலை கடும் உயர்வு

கடந்த 4 ஆண்டுகளாக பருத்தி நூல்கள் யூக மார்க்கெட் அடிப்படையில் நிர்ணயம் செய்யப்படுவதால் கடுமையாக விலை ஏறி உள்ளது. பருத்தி மூலம் உற்பத்தி செய்ய முடியாத நெசவாளர்கள் அதற்கு மாற்றாக செயற்கை இலை நூல்களை விசைத்தறியாளர்கள் பயன்படுத்தும் விதமாக ஆவணம் செய்யப்பட்டது. மேக் இன் இந்தியா மூலம் பெரும்பாலான பொருட்கள் இந்தியாவில் தயார் செய்யப்பட வேண்டும் என்று எண்ணத்தில் செயல்பட்டு வந்த ஒன்றிய அரசு செயற்கை இலைகள் மூலப்பொருள்கள் அனைத்தும் மேக் இன் இந்தியா என்ற விதிக்கு மாறாக தனிநபர் நிறுவனங்களுக்கு மட்டுமே உற்பத்தி செய்ய அனுமதி வழங்கியது. இதனால், நூலின் மூலப்பொருளான பஞ்ச விலையானது உலகில் வேறு எந்த நாட்டிலும் இல்லாத அளவுக்கு கடுமையாக உயர்வு இருந்துள்ளது என்று விசைத்தறியாளர்கள் குற்றம் சாட்டுகின்றனர்.

குடியாத்தம், ராணிப்பேட்டை, வேலூர் போன்ற மாவட்டங்களில் மதிப்பு கூட்டப் பட்ட துணிகளான சேலை, லுங்கி, வேஷ்டி போன்ற ரகங்கள் உற்பத்தி செய்து வருகிறார்கள். மனிதர்களின் மானம் காக்கும் விசைத்தறி தொழிலானது கடந்த 10 ஆண்டுகால பாஜ ஆட்சியின் தவறான கொள்கை முடிவுகளால் 4 இன்று அதலபாதாளத்துக்கு தள்ளப்பட்டுள்ளதாக விசைத்தறியாளர்கள் புலம்பி வருகின்றனர்.

இது குறித்து தமிழ்நாடு விசைத்தறி சங்கங்களின் கூட்டமைப்பு அமைப்பு செயலாளர் கந்தவேல் கூறியதாவது :

2016ம் ஆண்டு ஒன்றிய அரசு கொண்டு வந்த பண மதிப்பிழப்பு மற்றும் 2017ல் அமல்படுத்தப்பட்ட ஜிஎஸ்டி போன்றவற்றால் நெசவாளர்கள் தங்கள் வாழ்வாதாரத்தை சிறிது சிறிதாக பாதிக்கப்படத் தொடங்கினர். 2020- 21ம் ஆண்டு கொரோனா பெருந் தொற்று காரணமாக கிட்டத்தட்ட 6 மாத காலம் தொழில் முடக்கப்பட்டு பெரும் பாலான தொழிலாளர்கள் வேலை வாய்ப்பு இழந்து தொழிலை விட்டு செல்லும் சூழ்நிலை ஏற்பட்டது.

அந்த சமயத்தில் பெரும் முதலீடு செய்து

வியாபாரம் செய்யும் உற்பத்தியாளர்களுக்கும் அல்லது தங்கள் சொத்து மூலம் அடமானக் கடன் வாங்கிய வாடிக்கையாளர்களுக்கும் மட்டுமே ஒன்றிய அரசு கடன்களை திரும்ப செலுத்த காலக்கெடு அல்லது தள்ளுபடி போன்றவைகளை வழங்கியது. ஆனால் சிறு, குறு நெசவாளர்கள் யாருக்கும் அரசு எவ்வித நிவாரணமோ அல்லது மூலதன கடனோ கொடுக்க முன்வரவில்லை. ரஷ்யா, உக்ரைன் போரின் மூலம் உலக பொருளாதார வீழ்ச்சி அடைந்த சூழ்நிலையில் முதலில் பாதிக்கப் பட்டது ஜவுளி துறைதான்.

அதன் பாதிப்பால் பெரும்பாலான விசைத்தறி நெசவாளர்கள் தங்கள் தொழிலை விட்டும், விசைத்தறிகளை விற்று மாற்றுத் தொழிலுக்கும் சென்று விட்டார்கள். கடந்த 2014ம் ஆண்டுக்கு பின் தேய்பிறையாக மாறி தற்போது ஜவுளி தொழில் என்பது முழு அமாவாசையாக இருந்து வருகிறது. ஜவுளித் தொழில் வரலாற்றின் இருண்ட காலம் என்பது மோடி ஆட்சியின் 10 ஆண்டுகளை கூற முடியும். ஒன்றிய அரசை பொருத்தவரை ஹைடெக் இயந்திரங்கள் மூலம் ஜவுளி தொழிலை மேம்படுத்த வேண்டும் என்று எண்ணி, அதனை வளர்ச்சி அடையும் பொருட்டு புதிய மற்றும் பழைய தானியங்கி

விசைத்தறிகளுக்கு ரூ.160 கோடி ஜிஎஸ்டி ரிட்டன் பாக்கி

ரயான் மற்றும் பாலிஸ்டர் உற்பத்தி செய்யும் விசைத்தறிகள் தமிழ்நாட்டில் 2 லட்சம் உள்ளது. இவர்களுக்கு 12 சதவீதம் ஜிஎஸ்டி விதிக்கப்படுகிறது. சுமார் 20 தறிகள் வைத்துள்ள ஒரு விசைத்தறியாளருக்கு சுமார் ரூ.16 லட்சம் ஜிஎஸ்டி ரிட்டன் வர வேண்டி உள்ளது. இதன்படி தமிழகம் முழுவதும் 2 லட்சம் விசைத்தறிகளுக்கு ரூ.160 கோடி ஜிஎஸ்டி ரிட்டன் தொகை வர வேண்டி உள்ளது என்று விசைத்தறியாளர்கள் தெரிவித்து உள்ளனர்.



கருவிகளை வாங்க ஊக்குவித்து அதன் மூலம் அவர்களுக்கு மானியம் வழங்கப்பட்டு பெரும் உற்பத்தியை உலகத்தரத்துக்கு ஏற்ப கொண்டு வர செய்ததின் பயனாக 100 மீட்டர் தேவைப்படும் இடத்தில் 1000 மீட்டர் துணிகளை உற்பத்தி செய்து துணியின் விலைகளை குறைக்க வழிவகை ஏற்பட்டது.

இந்த திட்டம் மூலம் ஜவுளித் துறையினர் யாரும் முதலீடு செய்ய முடியவில்லை. ஆனால், மாற்றுத் தொழிலில் உள்ளவர்கள் தங்களுடைய வரிப்பணத்தில் கழித்துக் கொள்வதற்காகவே அரசு கொடுத்த மானியத்தை பெற்று தொழில் ஆரம்பித்துள்ளார்கள். அதேபோல், பெரும் நிறுவனங்களை

ஊக்குவிக்க அரசு பிஎஸ்ஐ என்னும் திட்டம் மூலம் ரூ.150 கோடிக்கு மேல் முதலீடு செய்பவர்களுக்கு 50 சதவீதம் மானியம் என்று அறிவித்த காரணத்தால் அவர்கள் தங்களுடைய துணிகளை குறைந்த விலைக்கு விற்பனை செய்யும்போது, விசைத்தறியாளர்கள் எவ்வித மானியத்தையும் பெறாத சூழ்நிலையில் அவர்களுடன் போட்டி போட்டு குறைந்த விலைக்கு துணியை விற்பவந்த காரணத்தால் பெரும்பாலான விசைத்தறியாளர்கள் கொங்கு மண்டலத்தில் தொழிலை விட்டும் சென்று விட்டனர். ஒரு சிலர் தற்கொலையே செய்து கொண்டனர். அதேபோல் 2017ம் ஆண்டில் ஜிஎஸ்டி வந்த

பவர் டேக்ஸ் இந்தியா திட்டத்தை நிறுத்திய ஒன்றிய அரசு

ஒன்றிய அரசு 1987ம் ஆண்டு கைத்தறி ரக ஒதுக்கீடு சட்டத்தை அமல்படுத்தியது. 22 ரகங்கள் விசைத்தறியில் தயாரிக்கக் கூடாது என்ற நிலையில் பின்னர் 11 ரகங்களாக மாற்றி நடைமுறைப்படுத்தியது. இன்றைய கால கீழலில் கைத்தறிகள் பெரும்பாலும் இல்லாத காரணத்தால் 11 ரகத்திலிருந்து 5 ரகங்களுக்கு கீழ் சட்டம் கொண்டு வர வேண்டும் என்று கோரிக்கை விடுத்து வருகின்றோம். ஆனால், நடவடிக்கை எடுக்கவில்லை. விசைத்தறி நெசவாளர்களுக்கு உண்டான பவர் டேக்ஸ் இந்தியா என்ற திட்டம் 2015ம் ஆண்டு முதல் செயல்படுத்தப்பட்டு வருகின்றது. இத்திட்டத்தின் மூலம் விசைத்தறி நெசவாளர்களுக்கு 80 ரூபாயில் இன்குரன்ஸ், விசைத்தறிகளை மேம்படுத்த 50 சதவீத மானியமும், சோலார் பேனல் அமைக்க 50 சதவீத மானியம், நூல் வாங்கி திட்டம் ஆரம்பிக்க 50 சதவீத மூலதன கடன் போன்ற திட்டங்கள் மூலம் நெசவாளர்கள் பயனடைந்து வந்த சூழ்நிலையில் திட்டத்தை கடந்த 2020ம் ஆண்டு முதல் ஒன்றிய அரசு மேம்படுத்துவதாக கூறி தற்போது வரை நிறுத்தி வைத்துள்ளது.



சூழ்நிலையில் பெரும்பாலான செயற்கை இழை நூலில் உற்பத்தி செய்த நெசவாளர்களுக்கு ரீபண்ட் கிடைக்கவில்லை. 20 தறி கொண்ட நெசவாளர்கள் தங்களுடைய உற்பத்தி மூலதனமே 12 லட்சத்திற்கு இருக்கும். ஆனால், இந்த 13 மாத ஜிஎஸ்டி ரீபண்ட் மூலம் நெசவாளர்களுக்கு சுமார் ரூ.16 லட்சம் வரை தற்போது அரசிடம் இருந்து வர வேண்டி உள்ளது. கொங்கு மண்டலத்தை பொறுத்தவரை இந்த ரீபண்ட் தொகை பெரும்பாலும் செயற்கை இலை நூல் மூலம் உற்பத்தி செய்த நெசவாளர்கள் கடுமையாக பாதிக்கப்பட்டதால் 1000க்கும் மேற்பட்டவர்கள் தொழிலை விட்டு சென்று விட்டார்கள்.

இதுவரை பழைய ஜிஎஸ்டி ரீபண்ட் தொகை வேண்டி தொடர்ச்சியாக 6 ஆண்டு களுக்கு மேல் கோரிக்கை மனு கொடுக்கப்

பட்டு வருகிறது. ஆனால், எவ்வித நடவடிக்கையும் எடுக்கப்படவில்லை. பங்களா தேஷ் நாட்டில் இருந்து துணிகள் அதிகப் படியான வரத்து காரணத்தால் திருப்பூர் என்ற ஜவுளி ராஜ்யமே முடிவுக்கு வந்துள்ளது. ஒன்றிய அரசு கார்ப்பரேட் நிறுவனங்களை ஊக்குவிக்கும் பொருட்டு விசைத்தறியாளர்களின் நலன்களை கவனிக்க தவற விட்டு விட்டது.

ஒன்றிய அரசு ஜெம் செயலி மூலம் ரயில்வே, ராணுவம் மற்றும் ஒன்றிய அரசு அலுவலகத்துக்கு உண்டான துணிகளை கொள்முதல் செய்து வருகிறது. அதனை நெசவாளர்கள் பயன்பெறும் வகையில் அனைத்து ஒன்றிய அரசு சீருடைகள் மற்றும் துணி உபகரணங்களை விசைத்தறி நெசவாளர்களிடம் கொள்முதல் செய்ய வேண்டுகிறோம்.

ஆனால் இக்கோரிக்கை ஏற்றுக் கொள்ளப்படாமல் உள்ளது. பி.எம். மித்ரா திட்டம் மூலம் விருதுநகரில் மெகா ஜவுளி பூங்கா அமைக்க கடந்த ஆண்டு அடிக்கல் நாட்டப் பட்ட சூழ்நிலையில் அதற்குண்டான எவ்வித செயல்பாடும் நடைபெறவில்லை. ஒன்றிய அரசின் தவறான கொள்கை முடிவுகளாலும், புதிய பயனுள்ள திட்டங்கள் எதுவும் செயல்படுத்தாத காரணத்தால் விசைத்தறி தொழில் இன்றைக்கு அதல பாதாளத்திற்கு சென்று விட்டது. இவ்வாறு அவர் கூறினார்.





ஒளிரும் தமிழகம்

தொழில்துறை முதலீடுகள். வேலை வாய்ப்புகள். கல்வி. சுகாதார வசதிகள் என அனைத்திலும் சிறப்பான இடத்தை தமிழ்நாடு வகிக்கிறது. தமிழ்நாட்டில் 2021ம் ஆண்டு முதல்வர் மு.க.ஸ்டாலின் தலைமையில் திமுக ஆட்சி அமைந்ததில் இருந்தே பொருளாதார வளர்ச்சியில் தமிழகத்தை முன்னணி மாநிலமாக உருவாக்குவது, தொழில்துறையில் முதலீடுகளை ஈர்ப்பதற்காக பல்வேறு முயற்சிகள் மேற்கொள்ளப்பட்டன. 2030ம் ஆண்டுக்குள் தமிழ்நாட்டை ஒரு லட்சம் கோடி டாலர் பொருளாதார மாநிலமாக உருவாக்குவதே இலக்கு என, தமிழ்நாடு முதல்வர் மு.க.ஸ்டாலின் அறிவித்துள்ளார். இதனை நிறைவேற்றும் வகையில் கடந்த ஐனவரி மாதம் சென்னையில் நடந்த உலக முதலீட்டாளர் மாநாட்டில் 2 நாளில் ரூ.6.64 லட்சம் கோடி முதலீடுகள் இறுதி செய்யப்பட்டு, ஒப்பந்தங்கள் கையெழுத்தாகின. இதன் மூலம் நேரடியாகவும் மறைமுகமாகவும் 26.9 லட்சம் பேருக்கு வேலை வாய்ப்பு உருவாக்கப்படும் என முதல்வர் அறிவித்தார். இதுபோல் கடந்த பிப்ரவரி மாதம் ஸ்பெயின் நிறுவனங்கள் தமிழ்நாட்டில் ரூ.3.440 கோடி முதலீடு செய்ய ஒப்பந்தம் செய்துள்ளன. தமிழகத்துக்கு வந்த மற்றும் வர உள்ள திட்டங்களும், வேலைவாய்ப்புகளும் வருமாறு :

பல லட்சம் கோடி ரூபாய் முதலீடு; பல்லாயிரம் பேருக்கு வேலைவாய்ப்பு

ஹூண்டாய் ரூ.26,000 கோடி

ஹூண்டாய் மோட்டார் இந்தியா நிறுவனத்தின் கார் தயாரிப்பு தொழிற்சாலை சென்னை அருகே இருங்காட்டுகோட்டையில் அமைந்துள்ளது. இந்த ஆலையை ரூ.26,000 கோடி முதலீட்டில் மேம்படுத்த செய்ய அந்த நிறுவனம் தமிழ்நாடு அரசுடன் கடந்த 2023 மற்றும் 2024ல் இரண்டு ஒப்பந்தம் செய்துள்ளது. தொழிற்சாலை நவீனமயமாக்கல் மற்றும் நவீன வகை கார்கள் உருவாக்குதல், பேட்டரி கார்கள், மின்வாகன பேட்டரி, மின்வாகன சார்ஜிங், நிலையங்கள் அமைத்தல் ஆகிய திட்டங்களுக்கு இந்த தொகை பயன்படும்.

ஜெஎஸ்டபிள்யூ எனெர்ஜி ரூ.10,000 கோடி

ஜெஎஸ்டபிள்யூ எனெர்ஜி ரூ.10,000 கோடியில் புதுப்பிக்கத்தக்க எரிசக்தி திட்டங்களை செயல்படுத்த உள்ளது. இதன் மூலம் 6,600 பேருக்கு வேலைவாய்ப்பு கிடைக்கும்.

கார்னிங் க்ளாஸ் ரூ.1,003 கோடி

செல்போன்களில் பயன்படுத்தப்படும் கீறல் விழாத கொரிலா கண்ணாடிகள் தயாரிக்கும் ஆலையை காஞ்சிபுரம் மாவட்டம் பிள்ளைபாக்கத்தில் அமெரிக்காவின் கார்னிங் இன்டர்நேஷனல் நிறுவனம் அமைக்கிறது. ரூ.1003 கோடி முதலீட்டில் அமைய உள்ள இந்த ஆலையால் 840 பேருக்கு நேரடி வேலைவாய்ப்பு கிடைக்கும்.

டாடா பவர் ரூ.70 ஆயிரம் கோடி

டாடா பவர் நிறுவனம் தமிழ்நாட்டில் ரூ.70,000 கோடி முதலீடு செய்ய உள்ளது. இந்த முதலீடு அடுத்த ஐந்து முதல் ஏழு ஆண்டுகளில் நடக்கும். தமிழ்நாட்டில் 10 ஜிகாவாட் திறன்கொண்ட சோலார் மற்றும் காற்றாலை திட்டத்தை டாடா பவர் அமைக்க உள்ளது.

டாடா எலெக்ட்ரானிக்ஸ் ரூ.7000 கோடி

டாடா எலெக்ட்ரானிக்ஸ் நிறுவனம் ஓசூரில் உள்ள தனது ஆலையை ரூ.7000 ஆயிரம் கோடியில் விரிவாக்கம் செய்ய

தமிழ்நாடு அரசுடன் ஒப்பந்தம் செய்துள்ளது. இதன்மூலம் 30 ஆயிரம் பேருக்கு வேலை கிடைக்கும்.

மகிந்திரா ஹாலிடேஸ் ரூ.800 கோடி

சுற்றுலா பயணிகளை ஈர்க்க புதிய ரெசார்டுகளை ரூ.800 கோடி முதலீட்டில் மகிந்திரா ஹாலிடேஸ் அமைக்கிறது. இந்த ரெசார்டுகள் கல்பாக்கம் (காஞ்சிபுரம்), ஊட்டி, கொடைக்கானல், வால்பாறை, கும்பகோணம், ராமேஸ்வரத்தில் அமையும். இதன் மூலம் 1500 பேருக்கு நேரடி வேலை வாய்ப்பு கிடைக்கும்.

க்ராக்ஸ் ரூ.2440 கோடி

உலகின் முன்னணி காலணி பிராண்டான க்ராக்ஸ், இப்போது பெரம்பலூர் மாவட்டத்தில் தயாரிக்கப்படுகிறது. முதல்கட்டமாக ரூ.400 கோடி முதலீட்டில் ஆலை அமைக்கப்பட்டுள்ளது. 2028ம் ஆண்டுக்குள் மொத்தம் ரூ.2440 கோடியை முதலீடு செய்ய இந்த ஆலையை நடத்தும் போனிக்ஸ் கோத்தாரி புட்வேர் நிறுவனம் முடிவு செய்துள்ளது. அப்போது 29,400 பேருக்கு வேலைவாய்ப்பு கிடைக்கும்.

வின்பாஸ்ட் பேட்டரி ஆலை ரூ.16,000 கோடி

வியாட்நாமை தலையிடமாக கொண்ட வின்பாஸ்ட் நிறுவனம், பேட்டரி கார் தயாரிப்பில் முன்னணியில் உள்ள நிறுவனங்களில் ஒன்று. இந்த நிறுவனம், தூத்துக்குடியில் ரூ.16,000 கோடியில் பேட்டரி கார் தொழிற்சாலையை அமைக்கிறது. இதற்காக அடிக்கல்லை முதல்வர் மு.க.ஸ்டாலின் கடந்த பிப்ரவரியில் நாட்டினார். இந்த ஆலை முழுமையாக செயல்படும்போது 10,000 பேருக்கு நேரடியாக வேலை வாய்ப்பு கிடைக்கும்.

குவால்காம் ரூ.177 கோடி

செல்போன்களில் பயன்படுத்தப்படும் சிப்களை தயாரிக்கும் முன்னணி நிறுவனம் குவால்காம். இந்த நிறுவனம் ஏற்கனவே சென்னையில் கால் ஊன்றி உள்ளது. தற்போது சென்னையில் ரூ.177 கோடி முதலீட்டில் புதிய வடிவமைப்பு மையத்தை அமைக்க உள்ளது. 5

ஜி போன்களுக்காக தொழில்நுட்பத்தை உருவாக்குவதில் இந்த மையம் முனைப்போடு செயல்படும். இந்த மையத்தில் மொத்தம் 1,600 இன்ஜினியர்கள் பணியில் இருப்பார்கள்.

டைட்டன் இன்ஜினியரிங் ரூ.430 கோடி

டாடா குழுமத்தின் டைட்டன் இன்ஜினியரிங் & ஆட்டோமேஷன் லிமிடெட் ஓசூரில் 430 கோடி ரூபாய் முதலீடு செய்ய உள்ளது. இதில் 200 கோடி ரூபாயை செமிகண்டக்டர்களை உற்பத்தி செய்யச் சிலிக்கான் வேஃபர் டேப் உபகரணங்களை உற்பத்தி செய்ய முதலீடு செய்யப்பட உள்ளது. மீதமுள்ள ரூ.230 கோடி நிறுவனம் ஆட்டோமேஷன் மற்றும் உற்பத்தி சேவைகளுக்காக பயன்படுத்தப்படும்.

பேங்க் ஆப் அமெரிக்கா

உலகின் மிகப்பெரிய வங்கிகளில் ஒன்றான பேங்க் ஆப் அமெரிக்கா, சென்னை தரமணியில் 11 லட்சம் சதுரடியில் மிகப்பெரிய அலுவலகத்தை அமைக்க உள்ளது. இது அந்த வங்கியின் மிகப்பெரிய அலுவலகங்களில் ஒன்றாக திகழும்.

போயிங்

அமெரிக்காவைச் சேர்ந்த போயிங் விமான தயாரிப்பு நிறுவனம். சென்னையில் ஆராய்ச்சி மற்றும் மேம்பாட்டு மையத்தை அமைக்க உள்ளது. மொத்தம் ரூ. 300 கோடி முதலீட்டில் அமைய உள்ள இந்த மையத்தில் 1,100 தலைசிறந்த இன்ஜினியர்கள் பணியில் அமர்த்தப்படுவார்கள். ஏற்கனவே சென்னையில் உள்ள போயிங் நிறுவன மையத்தில் 700 பேர் பணியாற்றுகின்றனர்.

அதானி குழுமம் ரூ.42,700 கோடி

அதானி குழுமம் தமிழ்நாட்டில் ரூ.42,700 கோடியில் பல்வேறு திட்டங்களில் முதலீடு செய்ய, உலக முதலீட்டாளர் மாநாட்டில் ஒப்பந்தம் செய்தது. அடுத்த 5 முதல் 7 ஆண்டுகளில் இந்த முதலீடுகள் படிப்படியாக மேற்கொள்ளப்பட இருக்கின்றன. இதில் ரூ.13,200 கோடி மதிப்பில் அதானி கனெக்ஸ் டேட்டா சென்டர், பசுமை ஆற்றல் புதுப்பிக்கத்தக்க எரிசக்தி பிரிவில் ரூ.24,500

கோடி, அம்புஜா சிமெண்ட்ஸ் சார்பில் ரூ.3,500 கோடி உள்ளிட்டவை அடங்கும். இதன் மூலம் சுமார் 10,300 பேருக்கு நேரடியாக வேலை வாய்ப்பு கிடைக்கும்.

ஏபி மோலெர் மேர்ஸ்க்

ஏபி மோலெர் மேர்ஸ்க் நிறுவனம் உலகளாவிய சரக்கு போக்குவரத்து குறிப்பாக கன்டெய்னர் போக்குவரத்தில் முன்னணியில் உள்ளது. இந்த நிறுவனம் தமிழ்நாட்டில் சரக்கு போக்குவரத்து மையங்களை அமைக்கிறது.

சிங்கப்பூர் நிறுவனம் ரூ.31,000 கோடி முதலீடு

சென்னையில் கடந்த ஜனவரியில் நடந்த உலக முதலீட்டாளர்கள் மாநாட்டில் சிங்கப்பூர் நாட்டைச் சேர்ந்த நிறுவனங்கள் ஆர்வத்துடன் கலந்து கொண்டன. அந்நாட்டு நிறுவனங்கள் மொத்தம் ரூ.31,000 கோடிக்கு தமிழ்நாட்டில் முதலீடு செய்ய புரிந்துணர்வு ஒப்பந்தத்தில் கையெழுத்திட்டன.

கெம்ப்ளாஸ்ட் சன்மார் ரூ.1,007 கோடி

கெம்ப்ளாஸ்ட் சன்மார் நிறுவனம் தமிழ்நாட்டில் அடுத்த நான்காண்டுகளில் ரூ.1,007 கோடியை முதலீடு செய்கிறது. இதில் முதற்கட்டமாக இந்த நிறுவனம், கிருஷ்ணகிரி மாவட்டம், பேரிகையில் ரூ.300 கோடி முதலீட்டில் சிறப்பு வகை ரசாயனங்கள் தயாரிக்கும் உற்பத்தி மையத்தை கடந்த ஆண்டு ஆகஸ்டில் தொடங்கியது.

கோத்ரெஜ் தொழிற்சாலை

சோப்பு, ஹேர் கலர்கள் உள்ளிட்ட நுகர்வோர் பொருட்களை உற்பத்தி செய்வதில் முன்னணியில் உள்ள கோத்ரெஜ் நிறுவனம் தமிழ்நாட்டில் செங்கல்பட்டு மாவட்டத்தில் புதிய தொழிற்சாலையை அமைக்க உள்ளது. இதன் மூலம் 400க்கும் மேற்பட்டோருக்கு வேலை வாய்ப்பு கிடைக்கும். இதில் 50 சதவீதம் பெண்களுக்கு ஒதுக்கீடு செய்வதாக அந்த நிறுவனம் உறுதி அளித்துள்ளது.

டேட்டா மையம்

புரூக்பீல்ட், ரிலையன்ஸ் இன்டஸ்ட்ரீஸ், மற்றும் டிஜிட்டல் ரியாலிடி இணைந்து டிஜிட்டல் கனெக்ஷன் என்ற பெயரில்

முத்தரப்பு ஒப்பந்தத்தை மேற்கொண்டன. இதன்படி சென்னையில் முதன் முதலாக 100 மெகாவாட் கையாளக்கூடிய டேட்டா மையம் அம்பத்தூரில் 10 ஏக்கர் பரப்பளவில் அமைக்கப்பட்டுள்ளது. தகவல் தொழில்நுட்பத்துறையின் முக்கிய உள்கட்டமைப்பு மேம்பாடாக இது கருதப்படுகிறது.

பொம்மை தயாரிப்பு... ராணிப்பேட்டை

இந்தியாவின் முன்னணி பொம்மை தயாரிப்பு நிறுவனமான ஃபன்ஸ்கூல், ராணிப்பேட்டையில் உள்ள தனது ஆலையின் 2 அலகுகளையும் விரிவுபடுத்தி உள்ளது. இந்த பணிகள் முடிந்து, விரிவுபடுத்தப்பட்ட ஆலையில் உற்பத்தி தொடங்கியது. இதன் மூலம் ராணிப்பேட்டை பொம்மை தயாரிப்பு மையமாக மாறி உள்ளது.

கேபிடல் லேண்ட் ரூ.4,500 கோடி

சிங்கப்பூரைச் சேர்ந்த கேபிடல் லேண்ட் நிறுவனம் ரூ.4,500 கோடி முதலீட்டில் சென்னை அம்பத்தூரில் டேட்டா சென்டர், ரெடியல் சாலையில் நெட் ஜீரோ ஐடி பார்க் மற்றும் ஓரகடத்தில் தொழில்நுறை பூங்கா அமைக்க உள்ளது. இதுதவிர புதுப்பிக்கப்பட்ட எரிசக்தி திட்டத்தின் கீழ் தூத்துக்குடியில் சோலார் மின் உற்பத்தி மையமும் நிறுவ இருக்கிறது. மேலும், ஓசூர், கோயம்புத்தூர் ஆகிய இடங்களிலும் தொழில் பூங்கா திட்டங்களில் முதலீடு செய்ய திட்டமிட்டள்ளது.

வேலியோ ரூ.1000 கோடி

பிரான்சை சேர்ந்த உலகளாவிய வாகன உதிரி பாகங்கள் தயாரிப்பாளரான வேலியோ, அடுத்த 5-6 ஆண்டுகளில் சென்னை மண்டலத்தில் தனது செயல்பாடுகளை விரிவாக்கம் செய்ய சுமார் 1,000 கோடி முதலீடு செய்ய உள்ளது. இதன் மூலம் 3000 பேருக்கு வேலை வாய்ப்பு கிடைக்கும்.

கோனே எலிவேட்டர்ஸ்

முன்னணி லிப்ட் நிறுவனமான கோனே எலிவேட்டர்ஸ் காஞ்சிபுரம் மாவட்டம் ஸ்ரீபெரும்புதூரில் உள்ள தனது ஆலையை



விரிவுபடுத்தியது. இங்கு, நவீன எஸ்கலேட்டர்கள் தயாரிப்பு பணி கடந்த மாதம் முதல் தொடங்கி உள்ளது. இங்கு தயாரிக்கப்படும் எஸ்கலேட்டர்கள் இந்தியா தவிர இலங்கை, நேபாளம், பூடான், வங்கதேசம் உள்ளிட்ட நாடுகளுக்கு ஏற்றுமதி செய்யப்படுகிறது.

பேட்டரி மறு சுழற்சி ஆலை ரூ.500 கோடி

கிருஷ்ணகிரியில் உள்ள குளகிரியில் மிகப்பெரிய பேட்டரி மறு சுழற்சி ஆலை அமைக்கப்பட உள்ளது. முதலீட்டாளர் மாநாட்டில் பாண்டி ஆக்சைடு அண்ட் கெமிக்கல் நிறுவனம் பேட்டரி மறு சுழற்சி மற்றும் உற்பத்தி ஆலையை ரூ.300 முதல் ரூ.500 கோடி முதலீட்டில் அமைக்க புரிந்துணர்வு ஒப்பந்தம் செய்துள்ளது.

ரூ.500 கோடியில் திரைப்பட நகரம்

கடந்த 2023 - 24ம் ஆண்டுக்கான செய்தித் துறை மானியக் கோரிக்கையின் போது, அரசு மற்றும் தனியார் பங்களிப்புடன் சென்னை அருகே அதி நவீன திரைப்பட நகரம் அமைக்கப்படும் என தமிழ்நாடு அரசு அறிவித்திருந்தது. சமீபத்தில் நடைபெற்ற கலைஞர் நூற்றாண்டு விழாவில் முதல்வர் மு.க ஸ்டாலின், பூந்தமல்லி அருகில் ரூ.500 கோடியில் திரைப்பட நகரம் அமைக்கப்படும்

என அறிவித்தார். இதனையடுத்து திரைப்பட நகரம் அமைப்பதற்கான பணிகள் தொடங்கப் பட்டுள்ளன. பூந்தமல்லியில் தேசிய நெடுஞ் சாலை அருகே குத்தம் பாக்கத்தில் 152 ஏக்கரில் அதிநவீன திரைப்பட நகரம் அமைக்கத் திட்டமிடப்பட்டுள்ளது.

மிட்சபிஷி எலெக்ட்ரிக் ரூ.200 கோடி

மிட்சபிஷி எலெக்ட்ரிக், குளிர்சாதன தயாரிப்பு தொழிற்சாலை விரிவாக்கம் செய்யப் படவுள்ளது. முதலீடு ரூ. 200 கோடி. இதன் மூலம் 50 பேர் வேலை வாய்ப்பு பெறுவர்.

அடிடாஸ்

ஜெர்மனி நாட்டைச் சேர்ந்த அடிடாஸ் நிறுவனம், ஆடை, காலணி உள்ளிட்டவற்றை தயாரித்து உலகம் முழுவதும் விற்பனை செய்து வருகிறது. இந்த நிறுவனத்தின் தலைமையகம் பவேரியாவில் உள்ளது. இந் நிறுவனம் உலகளாவிய திறன் மேம்பாட்டு மையத்தை சென்னையில் அமைக்க உள்ளது. சீனாவுக்கு வெளியே ஆசியாவில் அமையும் முதல் மையம் இதுவாகும் என்றும் தெரிவிக்கப்பட்டுள்ளது. இதில், 500 முதல் 1000 பேர் பணியில் அமர்த்தப்பட வாய்ப்பு உள்ளது.

மெட் எக்ஸ்பர்ட்

மருத்துவமனைகளில் அவசர சிகிச்சைக் கான பில்களை தயாரிக்கும் அமெரிக்காவின் மெட் எக்ஸ்பர்ட் நிறுவனம் தனது உலகளாவிய திறன் மையத்தை சென்னையில் அமைக்க உள்ளது. இதன் மூலம் ஏராளமான இளைஞர்களுக்கு வேலை வாய்ப்பு கிடைக்கும்.

ஓலா எலெக்ட்ரிக்

ஓலா எலெக்ட்ரிக் நிறுவனம் கிருஷ்ணகிரி மாவட்டத்தில் மின் வாகனங்களுக்கான ஜிகா ஆலையை அமைத்துள்ளது. இந்த ஆலை முழுமையாக செயல்பட துவங்கும்போது 25 ஆயிரம் பேருக்கு வேலை கிடைக்கும்.

டெஸ்லா

டெஸ்லா மற்றும் ஸ்பேஸ் எக்ஸ் நிறுவனத்தின் அதிபர் எலான் மஸ்க் இந்தியாவில் டெஸ்லா கார் தொழிற்சாலையை அமைக்க திட்டமிட்டுள்ளார்.

இந்நிலையில் தமிழ்நாட்டில் டெஸ்லா கார் தொழிற்சாலையை அமைப்பதற்கான வாய்ப்புகளை உருவாக்க தமிழ்நாடு அரசு தீவிரம் காட்டி வருகிறது.

மீண்டும் வருகிறது போர்டு

சென்னை மறைமலை நகரில் போர்ட் இந்தியா நிறுவனம் கார் உற்பத்தி ஆலையை முடிய பிறகு, அதனை விற்க முயற்சி செய்தது. ஆனால், தமிழ்நாடு அரசு இங்கு தொழில் வாய்ப்புகளை பெருக்க முயற்சிகள் மேற்கொண்ட நிலையில், விற்கும் முடிவை மாற்றிக் கொண்டு மீண்டும் இங்கு ஆலையை துவக்க போர்டு இந்தியா முடிவு செய்துள்ளது. எலக்ட்ரிக்கார்கள் உற்பத்தி செய்து ஏற்றுமதி செய்ய இந்த நிறுவனம் திட்டமிட்டுள்ளதாக தகவல்கள் வெளியாகியுள்ளன.

ஐ போன் உற்பத்தியில் சாதனை



ஆப்பிள் நிறுவனம் தயாரிக்கும் ஐ போன் களுக்கு தரத்தில் உயர்ந்தவை. இப்படிப்பட்ட ஐ போன்களை தயாரிக்கும் தொழிற்சாலைகள் மூன்று இந்தியாவில் இயங்குகின்றன. அதில், 2 தமிழ்நாட்டில் இருக்கின்றன. ஸ்ரீபெரும்புதூரில் உள்ள பாக்ஸ்கான் நிறுவனமும், சென்னை அருகே மகிந்திரா சிட்டில் உள்ள பெகட்ரான் நிறுவனமும் ஐபோன்களை உற்பத்தி செய்கின்றன. இங்கு தயாரிக்கப்படும் ஐபோன்கள் வெளிநாடுகளுக்கும் ஏற்றுமதி செய்யப்படுகின்றன. பெகட்ரான் நிறுவனத்தில் மட்டும் 10 ஆயிரம் பேர் வேலை பார்க்கின்றனர். இங்கு ஆண்டுக்கு 50 லட்சம் ஐபோன்கள் உற்பத்தி ஆகின்றன. இப்போது இந்தியாவிலேயே மிகப்பெரிய ஐபோன் ஆலையை ஒசூரில் டாடா நிறுவனம் அமைத்து வருகிறது. ரூ.7 ஆயிரம் கோடியில் அமைக்கப்படும் இந்த ஆலை மூலம் 30 ஆயிரம் பேருக்கு வேலை வாய்ப்பு கிடைக்கும்.

நான் முதல் முறையாக பிரதமராவதற்கு முன்பே, ஊழல் செய்தவர்கள் மீது கடும் நடவடிக்கை எடுப்பேன் என உறுதியளித்தேன். பாஜ ஆட்சியில் உள்ள மாநிலங்களிலும், ஊழலுக்கு எதிரான நடவடிக்கைகள் எடுக்கப்பட்டு வருகின்றன. அரசியல் ஊழல் மட்டுமே குறிவைக்கப்படுகிறது என, விசாரணை அமைப்புகளின் வாள் முனை முன் நிற்பவர்களால், பொய் பிரச்சாரம் செய்யப்படுகிறது. அமலாக்கத்துறை விசாரித்து வரும் ஊழல் வழக்குகளில், மூன்று சதவீதம் மட்டுமே அரசியல்வாதிகள் சம்பந்தப்பட்டவை. மீதமுள்ள 97 சதவீத வழக்குகள், அதிகாரிகள் மற்றும் குற்றவாளிகளுடன் தொடர்புடையவை.

எனது அரசு 2016ல் பதவிக்கு ஊழல் ஒழிப்பு நடவடிக்கைகளுக்கு முன்னுரிமை கொடுத்து வருகிறது. 'குரூப் சி' மற்றும் 'குரூப் டி' பணிகளுக்கான நேர்காணல்களை முடிவுக்கு கொண்டு வருதல், தேசிய ஒற்றை சாளர முறை தொடங்குதல் சேவைகளை முடிந்தவரை, முகமற்றதாக மாற்றுவதற்கான முயற்சிகள் தொடங்குதல் போன்ற நடவடிக்கைகள் மேற்கொள்ளப்பட்டுள்ளன.

ஏழைகளின் பணம் இடைத்தரகர்களின் பாக்கெட்டுகளுக்கு செல்வதைத் தடுக்க, நேரடி பலன் பரிமாற்றம் போன்ற நடவடிக்கைகள் செயல்படுத்தப்பட்டன. இதன் விளைவாக, 10 கோடிக்கும் மேற்பட்ட போலி பயனாளிகளின் பெயர்களை, நாங்கள் நீக்கியுள்ளோம். இதன் மூலம், அரசு, ரூ. 22.75 லட்சம் கோடியை, தவறான கைகளுக்கு செல்லாமல் காப்பாற்றியுள்ளது.

2014க்கு முன், 25,000 கோடி மதிப்புள்ள சொத்து களை மட்டும் அமலாக்கத்துறை பறிமுதல் செய்திருந்தது. ஆனால், கடந்த 10 ஆண்டுகளில் அதன் பறிமுதல், ரூ. 1 லட்சம் கோடியை தாண்டியுள்ளது. மக்களின் நலனுக்கான பணத்தை திருடியோர் மீதான கடும் நடவடிக்கைகள் தொடரும் என, உறுதியளிக்கிறேன்.

லோக்சபா தேர்தல் பற்றி வாக்காளர்களிடம் அதிக உற்சாகம் இல்லை என்பதை ஏற்க மாட்டேன். தோல்வி உறுதி என்பதால், எதிர்க்கட்சிகளிடம் தான் உற்சாகம் இல்லை.

தேசிய ஜனநாயக கூட்டணி, மீண்டும் ஆட்சிக்கு வரும் என, எதிர்க்கட்சிகள் கூட நம்புகின்றன. அதனால் தான் பல எதிர்க்கட்சி தலைவர்கள், தேர்தல் பிரச்சாரத்தில் ஈடுபடாமல் விலகி நிற்கின்றனர். முதல் கட்ட ஓட்டுப்பதிவு தொடங்குவதற்கு முன்பே, மின்னணு ஓட்டுப் பதிவு இயந்திரங்களை, எதிர்க்கட்சிகளை சேர்ந்தவர்கள், குறை சொல்ல தொடங்கி விட்டனர்.

தேர்வு செய்ய, மக்களிடம் முதல் முறையாக

மக்கள் பணத்தை திருடியோர் மீது நடவடிக்கை தொடரும்!



பிரதமர் மோடி உறுதி

2 வாய்ப்புகள் உள்ளன. ஒன்று பா.ஜ. மாடல், மற்றொன்று காங்கிரஸ் மாடல். எந்த மாடல் ஆட்சி வேண்டும் என மக்கள் முடிவு செய்வார்கள். நாட்டில், 50-60 ஆண்டுகள் வரை காங்கிரஸ் முழு பெருபான்மை பலத்துடன் ஆட்சியில் இருந்தது. பாஜ கடந்த 10 ஆண்டுகளாகத்தான் தனிபெரும்பான்மையுடன் ஆட்சி செய்கிறது.

பெரும்பான்மையை தனது குடும்பத்தை வலுப் படுத்தவே, காங்கிரஸ் பயன்படுத்தியது. ஆனால், பெரும்பான்மையை, நாடு, கிராமங்கள், ஏழைகள், விவசாயிகள், நடுத்தர சமூகம் ஆகியோரை வலுப்படுத்த பாஜ பயன்படுத்துகிறது.

தேசிய ஜனநாயக கூட்டணி, 3வது முறையாக ஆட்சி அமைக்க வேண்டும் என்ற உற்சாகம், நாடு முழுவதும் மக்களிடம் உள்ளது. உலகின், ஐந்தாவது பெரிய மற்றும் வேகமாக வளர்ந்து வரும் பொருளாதார நாடாக, இந்தியா உள்ளது என்ற உண்மையை, மக்கள் கவனத்தில் கொண்டிருக்கிறார்கள்.

500 ஆண்டுகால காத்திருப்புக்கு பிறகு அயோத்தியில் ராமர் கோயிலை கட்டியிருக்கிறோம். அதோடு, 370வது சட்டப் பிரிவை நீக்கியது போன்ற பல்வேறு விஷயங்களை, நாட்டின் வளர்ச்சிக்காக செய்துள்ளோம்.

இப்போது, 2047க்குள் வளர்ந்த இந்தியா என்ற எங்கள் தொலைநோக்கு பார்வையுடன், மக்களிடம் செல் கிறோம் என்றார் மோடி.



தமிழ்நாட்டில் வெயிலின் தாக்கம் அதிகரித் துள்ளதால் மாநிலத்தின் மின்சார பயன்பாடும், மின் தேவையும் புதிய உச்சங்களை எட்டுகிறது. மின் தேவை அதிகரித்தாலும் மின் விநியோகம் சீராக இருக்கும் என அதிகாரிகள் தெரிவித்துள்ளனர்.

தமிழகத்தில் இந்த ஆண்டு கோடைகாலம் தொடங்கியது முதல் வெயிலின் தாக்கம் அதிகரித்து காணப்படுகிறது. கடந்த ஆண்டுடன் ஒப்பிடும் இந்த இதுவரை கூடுதலாக வெப்பம் பதிவாகியிருப்பதாகவும், மேலும் வரும் நாட்களில் வெப்பம் அதிகரிக்கும் என்று வானிலை ஆய்வாளர்கள் கூறுகின்றனர்.

வெயிலின் தாக்கம் அதிகமாக இருப்பதால் வீடுகள், கடைகள், அலுவலகங்கள் என அனைத்து இடங்களிலும் மின் விசிறிகள்,

ஏசிக்கள் ஆப் செய்யப்படாமல் தொடர்ந்து இயக்கப்படுகிறது. இதனால் தமிழகத்திலும் மின்சார பயன்பாடு அதிகரிப்பதோடு மின் தேவையும் தொடர்ந்து அதிகரித்து வருகிறது. கடந்த ஆண்டு ஏப்.20ம் தேதியன்று மாநிலத்தின் அதிகபட்ச மின் தேவை 19,387 மெகா வாட்டாகவும், மின் நுகர்வு 423.785 மில்லியூன் யூனிட்டாகவும் இருந்தது. இது கடந்த ஆண்டில் பதிவு செய்யப்பட்ட அதிகபட்ச அளவுகளாகும். ஆனால் இந்த ஆண்டு கடந்து மார்ச் 20ம் தேதியன்றே மின்சார பயன்பாடு 423.79 மில்லியன் யூனிட்டாகவும், மார்ச் 22ம் தேதி 19,407 மெகாவாட்டாக பதிவாகி கடந்த ஆண்டின் அளவை கடந்தது. தொடர்ந்து வெப்பம் அதிகரித்ததால் மார்ச் 26ம் தேதி 426.44 மி.யூ., ஏப்.2ம் தேதி 430.13மி. யூ., ஏப்.3ம் தேதி 435.85மி.யூ., ஏப்.4ம் தேதி 440.89மி.யூ., ஏப்.5ம்

தமிழ்நாட்டில்

புதிய உச்சங்களை தொடும் மின் தேவை - பயன்பாடு

தேதி 441.18 மி.யூ. ஏப்.17ஆம் தேதி 442.74 என்ற அளவுகளில் மின்சார பயன்பாடு இருந்தது. அதேபோல ஏப்.3ம் தேதி 19,413 மெகாவாட், ஏப்.4ம் தேதி 19,415 மெ.வாட், ஏப்.5ம் தேதி 19850 மெ.வாட், ஏப்.8ம் தேதி 20,125 மெ.வாட் என்ற அளவுகளில் மின் தேவை பதிவானது. இந்த அளவுகளையும் கடந்து புதிய உச்சத்தை மின் வாரியம் கடந்த ஏப்.18ம் தேதி எட்டியது. ஏப்.18ம் தேதி தமிழகத்தில் மின்சார பயன்பாடு 448.21 மில்லியன் யூனிட்டாகவும், மின் தேவை 20,341 மெகாவாட்டாகவும் பதிவானது. இனி வரும் நாட்களில் இந்த அளவுகளையும் கடந்து மின் தேவை மற்றும் மின் பயன்பாடு இருக்கும் என அதிகாரிகள் தெரிவிக்கின்றனர்.

இது குறித்து மின் வாரிய அதிகாரிகள் கூறியதாவது :

தமிழ்நாட்டில் கோடை காலம் தொடங்கியது முதல் வெயிலின் தாக்கம் அதிகரித்து காணப்படுகிறது. கடந்த ஆண்டில் ஏப்ரல் மாதத்தில் அதிகபட்ச மின்தேவை, மின் நுகர்வு பதிவான நிலையில் இந்த ஆண்டில் மார்ச் மாதத்திலேயே கடந்த ஆண்டின் அதிகபட்ச அளவை கடந்தது. இந் நிலையில் நம் மாநிலத்தின் மின் தேவை மற்றும் பயன்பாடு கடந்த ஏப்.18ம் தேதி மீண்டும் புதிய உச்சம் தொட்டது. மின் தேவையில் கடந்த ஏப்.8ம் தேதி 20,125 மெகா வாட் என்ற அளவில் முதல்முறை 20 ஆயிரம் மெகாவாட்டை கடந்து பதிவானது, ஆனால் புதிய உச்சமாக ஏப்.18ம் தேதி 20,341 மெகா வாட் பதிவானது. அதேபோல மின் பயன்பாட்டில் ஏப்.17ம் தேதி 442.74 பதிவான நிலையில் ஏப்.18ம் தேதி புதிய உச்சமாக 448.21 மில்லியன் யூனிட் பதிவானது. ஒரே நாளில் 54.7 லட்சம் யூனிட்கள் கூடுதலாக மின்சாரம் பயன்படுத்தப்பட்டுள்ளது. அதிகபட்ச மின் தேவை மற்றும் பயன்பாடு இருந்தாலும் சீரான மின் விநியோகத்தை தமிழ்நாடு மின் உற்பத்தி மற்றும் மின் பகிர்மான கழகம் உறுதி செய்தது.

கோடைக்காலம் என்பதால் மின்சார



**இன்னும்
கூடுதல் மின்தேவை
வரும் நாட்களில்
ஏற்படலாம்**

பயன்பாடு நாளுக்கு நாள் உயர்ந்து வருகிறது. அரசுக்கு சொந்தமான மின் பயன்பாட்டு நிறுவனம் இன்னும் கூடுதல் மின் தேவை வரும் நாட்களில் ஏற்படலாம் என்று கணித்துள்ளது. தமிழ்நாட்டில் இந்த கோடைகாலத்தில் மின்சார தடைபடாமல் இருப்பதற்கான ஏற்பாடுகளை மின்வாரிய அதிகாரிகள் செய்து வருகின்றனர். மாநிலம் முழுவதும் தடையில்லா மின்சாரம் வழங்குமாறு அதிகாரி களுக்கு அறிவுறுத்தப்பட்டுள்ளது.

முன்னெச்சரிக்கை நடவடிக்கையாக, மின்வாரியம் ஏற்கனவே மாநிலம் முழுவதும் அவ்வப்போது பராமரிப்புப் பணிகளை மேற்கொண்டுள்ளது, எனவே இந்த காலகட்டத்தில் பராமரிப்புக்காக மின் தடை இருக்காது. அவசரகாலம் தவிர சப்ளை யை நிறுத்தக் கூடாது என கள அலுவலர்களுக்கு அறிவுறுத்தப்பட்டுள்ளது. இவ்வாறு அவர்கள் கூறினர்.

“வேலைவாய்ப்பை அதிகரிக்க எங் களிடம் 23 யோசனைகள் உள்ளன. லோக்சபா தேர்தலில் பாஜவுக்கு 150 இடங்கள்தான் கிடைக்கும்’ என்று காங்கிரஸ் முன்னாள் தலைவர் ராகுல் கூறினார்.

உத்தரப்பிரதேசத்தில் ‘ஐஎன் டிஐ’ கூட்டணியில் காங்கிரஸ் மற்றும் சமாஜ்வாடி கட்சிகள் இடம் பெற்றுள்ளன. மொத்தம் உள்ள 80 தொகுதிகளில் காங்கிரஸ் 17 தொகுதிகளிலும், 62 தொகுதிகளில் சமாஜ்வாடியும் போட்டியிடுகின்றன. ஒரு தொகுதியை திரிணாமுல் காங்கிரசுக்கு அகிலேஷ் ஒதுக்கி உள்ளார். இந்நிலையில், முதல் கட்ட தேர்தல் பிரச்சாரத்தின் இறுதி நாளன்று, உ.பி.யில் ராகுலும், அகிலேசும் இணைந்து பிரச்சாரம் செய்தனர். காசியாபாத்தில் இருவரும் கூட்டாக செய்தியாளர்களை சந்தித் தனர். அப்போது, ராகுல் கூறிய தாவது:

உத்தரப்பிரதேசத்தில் காங்கிரஸ், சமாஜ்வாடி கூட்டணி மிகவும் வலுவாக உள்ளது. பொதுவாக நான் தேர்தலில் வெற்றிக் கான சீட்களை கணிப்பதில்லை. எனினும், இந்த லோக்சபா தேர்தலில், 180 தொகுதி களில் பாஜ வெற்றி பெறும் என 10 அல்லது 15 நாட்களுக்கு முன் நான் நினைத்தேன். ஆனால், அது 150 தொகுதிகளுக்குள் கட்டுப்படுத்தப் படும். ஒவ்வொரு மாநிலத்தில் இருந்தும், எங்களுக்கு அறிக்கை வந்து கொண்டிருக்கிறது. இந்த தேர்தலில் காங்கிரஸ் நிலைமை மேம்படும்.

இது சித்தாந்தத்தின் தேர்தல் ஒரு பக்கம் ஆர்எஸ்எஸ், பாஜ அமைப்புகள் அரசியல் சாசனத்தையும் ஜனநாயக அமைப்பையும் முடிக்க முயற்சிக்கின்றன. இன்னொரு பக்கம் ஐஎன்டிஐஏவும், காங்கிரசும் அரசியல் சாசனத்தையும் ஜனநாயகத்தையும் பாதுகாக்க முயற்சிக்கின்றன.

பெரும்
கோடீஸ்வரர்களை
ஆதரித்து
வேலைவாய்ப்புகளை
மோடி குறைத்து
விட்டார்

வேலை வாய்ப்பை அதிகரிக்க

23 யோசனைகள்



2024 லோக்சபா தேர்தலில் வேலையில்லா திண்டாட்டம், பண வீக்கம் மிகப்பெரிய பிரச்சனைகள். ஆனால், இந்த பிரச்சனைகளில் இருந்து மக்களை திசை திருப்ப பாஜ முயற்சிக்கிறது.

ஒரே நேரத்தில் வறுமை எப்படி ஒழிக்கப்படும் என்று பாஜவினர் கேட்கின்றனர். வறுமை ஒரே நேரத்தில் முடிந்துவிடும் என்று நான் உட்பட காங்கிரசில் யாரும் கூற வில்லை. தொடர் நடவடிக்கை எடுப்பதன் மூலம் வறுமைக்கு பெரிய அடி கொடுக்கலாம் என்று சொல் கிறோம்.

மோடி தனது முழு கவனத்தையும் 22 முதல் 25 நபர்கள் மீது வைத் துள்ளார். 70 கோடி மக்களிடம் உள்ள பணத்துக்கு இணையான பணம் 22 நபர்களிடம் உள்ளது என்பதுதான் யதார்த்தம். கடந்த 10 ஆண்டுகளில் ஏழைகளுக்கு மோடி எதுவும் கொடுக்கவில்லை.

கடந்த 10 ஆண்டுகளில், பண மதிப்பிழப்பு நடவடிக்கை, தவறான ஜிஎஸ்டி மற்றும் அதானி போன்ற பெரும் கோடஸ்வரர்களை ஆதரித்து வேலைவாய்ப்புகளை மோடி குறைத்து விட்டார்.

வேலைவாய்ப்பை மீண்டும் வலுப்படுத்துவதே எங்களின் முதல் பணியாகும். அதற்காக 23 யோசனைகளை எங்களது தேர்தல் அறிக்கையில் கூறியுள்ளோம். அதில் ஒன்று பட்டதாரிகள் மற்றும் டிப்ளமோ படித்தவர்களுக்கு பயிற்சி வழங்கும் யோசனை.

பயிற்சி எடுக்கும் இளைஞர்களின் வங்கிக்கணக்கில் ஆண்டுக்கு ரூ.1 லட்சம் டெபாசிட் செய்வோம்.

பார்லிமென்ட்டில் மத்திய அரசு வழங்கிய தரவுகளின்படி, 78 துறைகளில் 9 லட்சத்து 64 ஆயிரம் பணியிடங்கள் காலியாக உள்ளன. இதில் ரயில் வேயில் 2.93 லட்சம் பணியிடங்கள், உள்துறை அமைச்சகத்தில் 1.43 லட்சம், ராணுவ அமைச்சகத்தில் 2.64 லட்சம் பணியிடங்கள் காலியாகி இருக்கின்றன.

15 மிகப்பெரிய துறைகளில் 30 சதவீதத்துக்கும் அதிகமான பணியிடங்கள் காலியாக இருப்பது ஏன் என்ற கேள்விக்கு மத்திய அரசிடம் பதில் இருக்கிறதா? பொய்யான வாக்குறுதிகளை வழங்கி வரும்

பாஜவுக்கு பிரியா விடை: அகிலேஷ்

பேட்டியில் அகிலேஷ் கூறியதாவது: எதிர்க் கட்சிகளை குடும்ப மற்றும் வாரிசு அரசியல் (பரிவார்வாலா) என்று பாஜ குற்றம் சாட்டுகிறது. குடும்பத்தில் யாருக்கும் சீட்டு கொடுக்க மாட்டோம் என்றும், எந்த பரிவார்வாலா விடமும் ஓட்டுக் கேட்க மாட்டோம் என்றும் பாஜவினர் உறுதிமொழி எடுக்க வேண்டும். தேர்தல் பத்திர திட்டம் பாஜவை அம்பலப் படுத்தியுள்ளது. பாஜ அனைத்து ஊழல்வாதிகளின் குடோனாக மாறியுள்ளது. காங்கிரஸ் தேர்தல் அறிக்கையில் வறுமையை ஒழிக்க பல நடவடிக்கைகள் உள்ளன. ஜனாதிபதி அரசு விவசாயிகளின் வருவாயை அதிகரிக்கும் போது வறுமை ஒழியத் தொடங்கும். ஜாதிவாரி மக்கள் தொகை கணக் கெடுப்பு, சமூக நீதி மற்றும் வறுமையை ஒழிக்கும் பிடி ஏ ஆகியவற்றுக்காக கூட்டணி போராடும். மாற்றத் துக்கான காற்று மேற்கு உத்தரப்பிரதேசம் காசியா பாத்தில் இருந்து காசிப்பூர் வரை வீசத்தொடங்கி உள்ளது. இந்த தேர்தலில் பாஜவுக்கு மிகப்பெரிய பிரியா விடையை மக்கள் கொடுக்க உள்ளனர். இவ்வாறு அகிலேஷ் கூறினார்.

ஊழலின் சாம்பியன்... : ராகுல்காந்தி

ராகுல் மேலும் கூறுகையில், “வெளிப்படைத் தன்மைக்காகவும் தூய்மையான அரசியலுக்காகவும் தேர்தல் பத்திரங்கள் கொண்டு வரப்பட்டதாக பிரதமர் மோடி கூறுகிறார். இது உண்மையாக இருந்தால், அந்த அமைப்பை ஏன் சுப்ரீம் கோர்ட் ரத்து செய்தது. இரண்டாவதாக, வெளிப்படைத் தன்மையை கொண்டு வர விரும்பினால், பாஜவுக்கு பணம் கொடுத்த வர்களின் பெயர்களை ஏன் மறைத்தீர்கள். அவர்கள் உங்களுக்கு பணம் கொடுத்த தேதிகளை ஏன் மறைத்தீர்கள்?

தேர்தல் பத்திரங்கள், மிரட்டி பணம் பறிக்கும் உலகின் மிகப்பெரிய திட்டம். இந்த திட்டம் குறித்து பிரதமரின் அனைத்து விளக்கங்களும் எந்த மாற்றத்தையும் ஏற்படுத்தப் போவதில்லை. ஏனென்றால், ஊழலின் சாம்பியன் மோடி என்பது ஒட்டுமொத்த தேசத்துக்கும் தெரியும்” என்றார்.

பிரதமரின் அலுவலகத்தில் ஏன் அதிக எண்ணிக்கையிலான முக்கிய பதவிகள் காலியாக உள்ளன ஐஎன்டிஐஏஆட்சிக்கு வந்தால், இந்த காலியிடங்கள் அனைத்தும் நிரப்பப்படும். இவ்வாறு ராகுல் கூறினார்.



தமிழகத்தில், கோவை மாவட்டம் பொள்ளாச்சி சுற்று வட்டார பகுதிகளில், தென்னை விவசாயமே பிரதான தொழிலாக உள்ளது. இப்பகுதியில், தென்னை யில் உள்ள தேங்காய் மட்டையிலிருந்து பிரித்து எடுக்கப்படும் நார் மற்றும் நார் கழிவுகளின் உற்பத்தி அதிகளவில் நடக்கிறது.

இப்படி, தேங்காய் மட்டையிலிருந்து நாரை பிரித்தெடுக்க பொள்ளாச்சி, ஆனை மலை, கிணத்துக் கடவு தாலுகா மற்றும் அதன் சுற்று வட்டார பகுதிகளில் மட்டும் சுமார் 400க்கும் மேற்பட்ட நார் உற்பத்தி தொழிற்

சாலைகள் உள்ளன. இங்கு உற்பத்தி செய்யப்படும் நார் மற்றும் நார் கழிவுகள், இந்தியாவில் உள்ள பல்வேறு மாநிலங்களுக்கு சப்ளை செய்யப்படுகிறது. மேலும், வெளிநாடுகளுக்கும் ஏற்றுமதி செய்யப்படுகிறது.

மட்டையிலிருந்து பிரித்தெடுக்கப்படும் வெள்ளை மற்றும் பிரவுன் கலரில் இரண்டு தரத்துடன் கூடிய நார் உற்பத்திக்கு பிறகு, தீவைத்து எரிக்க ஒதுக்கி வைக்கப்படும் நார் கழிவு துகளின் ஏற்றுமதியும் அதிகரித்துள்ளது. வெளிநாடுகளில் விவசாய பணிகளுக்கு நார் கழிவுகள் அதிகளவில் பயன்படுத்தப்படுகிறது.

மேலும், காய்கறி விளைச்சல் அதிகரிக்க செய்யவும் நார் கழிவு பயன் படுத்தப்படுகிறது.

இந்த நார் கழிவு, கட்டிகளாக உருமாற்றப்பட்டு, வெளிநாடுகளுக்கு பெருமளவு ஏற்றுமதி செய்யப்படுகிறது. இந்த ஏற்றுமதி, கடந்த 5 ஆண்டுகளுக்கு முன்பு வரை ஜூராக நடந்தது. இத்தொழிலில், பொள்ளாச்சி பகுதி சிறந்து விளங்கியது. அதிலும், பொள்ளாச்சி சுற்றுவட்டார பகுதியில் உற்பத்தியாகும் தென்னை நார்களுக்கு வெளிநாடுகளில் அதிக கிராக்கி ஏற்பட்டிருந்தது.

ஆஸ்திரேலியா,

பிரான்ஸ்,

மே 2024

**ஜிஎஸ்டி வரி விதிப்பு,
மானியம் ரத்தால்**

**முடங்கியது
தென்னை நார்
தொழில்**

கொரியா, இங்கிலாந்து, சீனா, துபாய், அமெரிக்கா, நெதர்லாந்து உள்ளிட்ட பல்வேறு நாடுகளுக்கு அதிகளவில் நார் கட்டி (காயிர் பிர்த்) ஏற்றுமதியானது. பொள்ளாச்சி மற்றும் அதன் சுற்றுவட்டார பகுதிகளில் இருந்து மட்டும் ஆண்டுக்கு சுமார் ரூ.1,200 கோடி அளவுக்கு தென்னை நார் பொருட்கள் ஏற்றுமதி செய்யப்பட்டன.

பொள்ளாச்சி பகுதியில், சுமார் 10 ஆண்டுகளுக்கு முன்பு, அமெரிக்காவை சேர்ந்த ஒரு நிறுவனம் கால் பதித்தது. அதன்பின் சில வெளி நாட்டு நிறுவனங்களும் நார் தொழிலில் முதலீடு செய்து கால்பதிக்க ஆர்வம் காட்டின. இப்படிப்பட்ட சூழ்நிலையில், கடந்த 2018ம் ஆண்டில் ஒன்றிய அரசு விதித்த சதவீத ஜிஎஸ்டி வரி, இத்தொழில் மீது பேரிடியாக விழுந்தது. அதாவது, நார் உற்பத்திக்கு தளவாட பொருட்கள் வாங்க வழங்கப்பட்டு வந்த 25 சதவீதம் மானியம் ரத்து செய்யப் பட்டது. நார் ஏற்றுமதிக்கு வழங்கப்பட்டு வந்த 2 சதவீதம் மானியமும் ரத்து செய்யப் பட்டது. அதன்பிறகு, இத்தொழில் தலைகீழாக மாறி விட்டது.

கிடைத்த லாபம் முழுவதையும் வரியாக செலுத்தி விட்டு, மேற்கொண்டு தொழில் செய்ய முடியாமல், இத்தொழில்முனைவோர் தவித்தனர். குறிப்பாக, ஜிஎஸ்டி வரி விதிப்புக்கு பிறகு சுமார் 30 சதவீதம் தென்னை நார் தொழிற்சாலைகள் மூடப்பட்டு விட்டன. இதனால், முன்பு 'களை' கட்டிய இத்தொழில், தற்போது 'டல்' அடிக்கிறது. பல ஆயிரம் விவசாய தொழிலாளர்கள் - வேலையிழப்புக்கு ஆளாக்கப்பட்டு விட்டனர். இத்தொழிலை விட்டு, மாற்றுத் துறைக்கு இடம் பெயர்ந்து விட்டனர்.

இதுகுறித்து, பொள்ளாச்சி பகுதி தென்னை நார் உற்பத்தியாளர் அன்சார் கூறியதாவது:

கோவை மாவட்டத்தில் தென்னை விவசாயமே பிரதான தொழிலாக உள்ளது. இங்கு உற்பத்தியாகும் தென்னை நார் மற்றும் நார் கழிவுகள், மதிப்பு கூட்டப்பட்ட பொருட்களாக மாற்றப்பட்டு, சுமார் 50க்கும் மேற்பட்ட வெளிநாடுகளுக்கு ஏற்றுமதி செய்யப் பட்டு வந்தது. முன்பு, நார் உற்பத்தி மற்றும்

ஏற்றுமதிக்கு குறிப்பிட்ட அளவு மானியம் வழங்கப்பட்டதால், குறு, சிறு மற்றும் நடுத்தர நார் தொழிற்சாலைகள் பெரிதும் பாதிப்புக்கு உள்ளாகவில்லை. ஆனால், ஜிஎஸ்டி வரி நடைமுறைக்கு வந்த பிறகு, ஒன்றிய அரசின் மானியம் ரத்தாகிவிட்டது. இதனால், கடந்த 5 ஆண்டுகளாக இத்தொழில் பெருத்த நஷ்டத்தை எதிர்கொண்டு வருகிறது. இத் துறையை நம்பியுள்ள தொழில் முனைவோர் மற்றும் தொழிலாளர்களும் வருவாய் இழப்பை எதிர் கொண்டுள்ளனர். கடந்த 2018ம் ஆண்டு ஜிஎஸ்டி வரி விதிப்புக்கு முன்பு ஒரு கிலோ தென்னை நார் ரூ.10 முதல் ரூ.12 ஆக இருந்துள்ளது. அப்போது சுமார் 80 சதவீத நார் மற்றும் நார் கழிவுகள், எந்தவித தடையும் இன்றி வெளிநாடுகளுக்கு ஏற்றுமதி செய்யப் பட்டன.

ஆனால் ஜிஎஸ்டி நடைமுறைக்கு பிறகு நார் மற்றும் நார் கழிவுகளின் விலை அதிகரிக்க துவங்கியது. ஒரு கிலோ ரூ.28 வரை உயர்ந்தது.

இதன் காரணமாக, வெளி நாட்டு ஆர்டர்கள் குறைந்தன. ஏற்றுமதியும் சரிய துவங்கியது. நார் உற்பத்தியும் குறைந்தது. தற்போது ஒரு கிலோ தென்னை நார் ரூ.12 முதல் ரூ.14 வரை விற்பனையாகிறது. ஏற்றுமதி குறைவு, உற்பத்தி இழப்பு, வருவாய் இழப்பு என அடுத்தடுத்து சங்கிலித்தொடர் என இத்துறையினர் கடுமையான பாதிப்புக்கு உள்ளாகி வருகின்றனர்.

இதை நம்பியுள்ள தொழில்முனைவோர் மற்றும் தொழிலாளர்களின் வாழ்வாதாரம் பெரிதும் பாதிக்கப்பட்டுள்ளது. ஒருசில இடங்களில், நார் உற்பத்திக் கான கூலித் தொகை கட்டுப்பாடி யாகாமல் இருந்தாலும், நார் தேக்கம் அடையக்கூடாது என்பதற் காக, குறைவான விலைக்கு விற்பனை செய்ய வேண்டிய நிலை ஏற்பட்டுள்ளது. இதற்கு முக்கிய காரணம், ஜிஎஸ்டி வரிதான். தென்னை நாருக்கான 5 சதவீத ஜிஎஸ்டி வரியை ரத்து செய்வதுடன், முன்புபோல் மானியம் வழங்கினால், இத்தொழில் மீண்டும் பழைய நடைமுறைக்கு திரும்பும். இல்லை யேல், இத்தொழிலின் நிலைமை இன்னும் மோசம் அடையும்.

இவ்வாறு அன்சார் கூறினார்.



டெல்லி ஆம் ஆத்மி அரசு கொண்டு வந்த புதிய மதுபான கொள்கை முறைகேடு வழக்கில் கைது செய்யப்பட்ட அக்கட்சியின் மாநிலங்களவை எம்பி சஞ்சய் சிங்கிற்கு, உச்ச நீதிமன்றம் ஆறு மாத சிறைவாசத்திற்கு பின் ஜாமீன் வழங்கியுள்ளது.

மதுபான முறைகேடு தொடர்பான சட்ட விரோத பணப்பரிவரித்தனை வழக்கில் சஞ்சய்சிங்கிற்கு வழங்கப்பட்ட இந்த ஜாமீன் என்பது, அமலாக்கத் துறையின் நேர்மையை கேள்விக்குள்ளாக்கி உள்ளது. ஏனெனில், இந்த

வழக்கில் ரூபாய் 2 கோடி லஞ்சப்பணம் தவணை முறையில் சஞ்சய் சிங்கிற்கு வழங்கப் பட்டது என்பதுதான் அமலாக்கத்துறையின் வாதம். இந்த குற்றச்சாட்டை நீதி மன்றத்தில் முன்வைத்த போது, நீதிபதிகள் எழுப்பிய கேள்வி கவனம் பெற்றது.

அதாவது, சஞ்சய் சிங்கின் ஜாமீன் மனு மீதான விசாரணையை மேற் கொண்ட நீதிபதிகள் சஞ்சீவ் கண்ணா, திபாங்கர் தத்தா மற்றும் பிபி வரலே ஆகிய 3 பேர் கொண்ட அமர்வு, 'இந்த வழக்கில் சஞ்சய் சிங்கிடம்

ஆளும் கட்சிக்காக ஆமாம் போடும் அதிகாரிகள்

அமலாக்கத்துறையிடம்

அதிர்வு கட்டிய

உச்சநீதிமன்றம்

இருந்து ஊழல் பணம் எதுவும் கைப்பற்றப்படவில்லை. அப்படியிருக்கும்போது ஆதாரங்கள் ஏதுமின்றி அவரை ஆறு மாதங்களாக சிறையில் வைத்தது ஏன்?’ என்றனர்.

மேலும், அமலாக்கத் துறை அதிகாரிகளிடம், ‘இதற்கான உரிய விளக்கத்தை அளிக்கவில்லை என்றால், வழக்கின் தகுதி அடிப்படையில் நாங்களே முடிவெடுப்போம். அப்படியானதொரு முடிவை எடுத்தால் அது பிற வழக்குகளுக்கும் பொருத்தி பார்க்க வேண்டிய நிலை ஏற்படும்’ என்றும் எச்சரித்தனர்.

இதனால், காலையில் சஞ்சய் சிங்கிற்கு ஜாமீன் வழங்க எதிர்ப்பு தெரிவித்த அமலாக்கத்துறை அதிகாரிகள், மாலையில் ஆட்சேபணை யில்லை என நீதிமன்றத்தில் தெரி வித்தனர். இதையடுத்து சஞ்சய் சிங்கிற்கு ஜாமீன் வழங்கப்பட்டது. நீதிபதிகள் எழுப்பிய கேள்விக்கான உரிய பதில் அமலாக்கத்துறை வசம் இல்லாததே சஞ்சய் சிங் ஜாமீன் பெற காரணமாக அமைந்தது. இது, அமலாக்கத் துறையின் மீது எதிர்கட்சிகள் முன்வைத்து வரும் குற்றச்சாட்டு களுக்கு வலு சேர்ப்பதாகவும் அமைந்துள்ளது.

மக்களவை தேர்தல் நெருங்கும் நிலையில் பிரசாரத்திலிருந்து முடக்கும் வகையில் எதிர்கட்சி தலைவர்கள் அமலாக்கத்துறையால் குறிவைக்கப் படுகின்றனர் என பாஜ அல்லாத கட்சிகள் தொடர்ந்து குற்றம் சாட்டி வருகின்றன. அதற்கேற்ப மதுபான கொள்கை முறைகேடு வழக்கில் ஆம் ஆத்மியின் மணிஷ் சிசோடியாவை தொடர்ந்து கெஜ்ரிவாலையும் அமலாக்கத்துறை கைது செய்து சிறையில் தள்ளியுள்ளது.

இந்த வழக்கு போடப்பட்டு இரண்டு ஆண்டுகளுக்கு மேல் ஆகியும் இதுவரை எந்தவித ஆதாரத்தையும், அமலாக்கத் துறையால் காண்பிக்க முடியவில்லை. முறைகேடு பணம் ஒரு ரூபாயை கூட கைப்பற்றப்படாதபட்சத்தில், இது அரசியல் பழிவாங்கும் நோக்கில் தொடரப்பட்ட வழக்கு என்பதை சொல்லாமலேயே தெரிந்து

கொள்ள இயலும்.

இந்த வழக்கின் ஆரம்ப கட்டத்தில் சிசோடியா வீடு, அலுவலகம் என பல்வேறு இடங்களில் ரெய்டு நடத்தப்பட்டது. ஆனால், எதையும் அதிகாரிகள் கைப்பற்றவில்லை என சிசோடியா அப்போது கூறினார். இந்த ரெய்டு நடத்த சில நாட்களில் ஆம் ஆத்மி கட்சியை உடைத்துக் கொண்டு எல்.எம்.ஏக்களுடன் பாஜவில் சேர அழுத்தம் கொடுக்கப் பட்டது என்றும், இசைவுதர மறுத் தால் கைது நடவடிக்கை எடுக்கப் படும் என தான் மிரட்டப்படுவதாகவும் சிசோடியா குற்றம் சாட்டி வந்தார். இதே குற்றச்சாட்டை ஆம் ஆத்மி எம்எல்ஏக்கள் பலரும் கூறினர். பாஜ தரப்பில் இருந்து தங்களை அணுகியதாகவும், ஆம் ஆத்மி யிலிருந்து வெளியேறினால் ரூபாய் 25 கோடி தருவதாகவும் பேரம் பேசப் பட்டது என குற்றம் சாட்டி யிருந்தனர்.

எம்.எல்.ஏ.க்கள் கூறியதை மேற் கோள் காட்டி, முதல்வர் கெஜ்ரிவா லும் இதை டெல்லி சட்டப்பேரவை யிலேயே பேசினார். அதோடு, எம்.எல்.ஏ.க்களை இழுத்து ஆட்சியை கவிழ்த்துவிட கூடாது என்பதற்காக எதிர்க்கட்சிகளே கோராத நிலை யிலும் தாமாக முன்வந்து தனது ஆட்சியின்

மீதான நம்பிக்கை தீர்மானத்தை கெஜ்ரிவால் கொண்டு வந்து கடந்த இரு மாதங்களுக்கு முன் பேரவையில் நிறைவேற்றினார். இதன் மூலம், அடுத்த ஆறு மாதங்களுக்கு ஆட்சி கவிழ்ப்புக்கு வாய்ப்பில்லாத நிலையை உறுதி செய்து கொண்டார்.

மற்ற அமைச்சர்களை போன்று கெஜ்ரிவால் தனக்கு கீழ் எந்தவொரு துறையையும் வைத்துக் கொள்ளாத நிலையிலும், கலால் துறையின் கீழ் நடைபெற்றதாக கூறப்படும் மதுபான முறைகேடு வழக்கில் அவரையும் அமலாக்கத்துறை கைது செய்துள்ளது.

இதற்கிடையே, கெஜ்ரிவால் சிறையில் உள்ளதை பயன்படுத்தி ஆட்சியை கவிழ்க்க பாஜ கட்சி மீண்டும் ஆபரேசன் தாமரை நடவடிக்கையை தொடங்கியுள்ளதாக ஆம் ஆத்மி

**மிரட்டி
வாங்கப்
படுகிறதா
வாக்குமூலம்?**

எம்.எல்.ஏ. ருதுராஜ் ஜா என்பவர் மூன்று தினங்களுக்கு முன்பு கூறி பரபரப்பை கிளப்பினார்.

இதே கருத்தை அமைச்சர்கள் அடிசி மற்றும் பரத்வாஜ் இருவரும் கூறினர். அதோடு, ஆம் ஆத்மி கட்சியை இல்லாமல் ஒழித்துக் கட்டும் முயற்சியில் பாஜ இறங்கியுள்ளதாக கெஜ்ரி வாலும் தொடர் குற்றச்சாட்டுக்களை முன் வைத்து வருகிறார்.

எதிர்கட்சிகளை குறி வைத்து அமலாக்கத்துறை செயல்படுவதன் பின்னணியில் பாஜ உள்ளது என பாஜ கூட்டணியில் இல்லாத கட்சிகள் தொடர்ந்து குற்றம்சாட்டி வருகின்றன. அதோடு, வழக்கில் சிக்கியுள்ளவர்களை அதையே காரணம் காட்டி அமலாக்கத்துறை மற்றும் சிபிஐ மூலம் மிரட்டி பாஜவில் சேர பணிய வைப்பதாகவும், அப்படி சேர்ந்து விட்டவர்கள் மீதான வழக்கு விசாரணை கிடப்பில் போடுவது அல்லது கைவிடுவதை ஈடு செய்து வருவதாகவும் எதிர்கட்சிகள் குற்றம் சாட்டுகின்றன.

இதைத்தான் பாஜ வாஷிங்மெஷின் என எதிர் கட்சிகள் விமர்சித்து வருகின்றன. பாஜ சோப்பை போட்டு கழிவினாலோ அல்லது பாஜ வாஷிங்மெஷினில் முங்கி எழுந்தாலோ ஊழல் கறையை போக்கிவிட முடிகிறது என்பதைத் தான் இப்படி விமர்சிக்கிறார்கள். அந்த குற்றச்சாட்டுக்களில் உண்மை இல்லாமல் இல்லை என்பதை அமலாக்கத்துறை தொடர்ந்த பல வழக்குகளை கவனித்தாலே தெளிவாகிறது.

இதற்கு சமீபத்திய உதாரணம், முன்னாள் ஒன்றிய அமைச்சர் பிரபுல் பட்லே. இவர், சரத் பவார்தலைமையிலான தேசியவாத காங்கிரஸ் கட்சியை சேர்ந்தவர். யுபிஏ அமைச்சரவையில் விமானப் போக்குவரத்துத்துறை அமைச்சராக இருந்தபோது ரூ.30,000 கோடி வரை ஏர் இந்தியாவில் முறைகேடு செய்ததாக புகாருக்குள்ளானார். தேசியவாத காங்கிரஸ்

பாஜ தரப்பில் இருந்து தங்களை அணுகியதாகவும், ஆம் ஆத்மியிலிருந்து வெளியேறினால் ரூபாய் 25 கோடி கடுவதாகவும் பேரம் பேசப் பட்டது என குற்றம் சாட்டியிருந்தனர்.

இரண்டாக உடைந்த போது அஜித் பவாருடன் பாஜ கூட்டணிக்கு சென்று ஐக்கியமானார். அதன்பின் அவருக்கு எதிரான வழக்கு கைவிடப்பட்டது.

இதுபோன்று பாஜவில் ஐக்கியமாகி தங்களை தற்காத்துக் கொண்டவர்கள் பட்டியல் நீள்கிறது. இவற்றிற்கு முக்கிய காரணம், ஒன்றிய நிதி அமைச்சகத்தின் கீழ் இயங்கி வரும் அமலாக்கத்துறை இயக்குநரகம் ஒரு சுதந்திரமான விசாரணை அமைப்பு என்று சொல்லப்பட்டாலும் அது

அவ்வாறு செயல்படவில்லை என்பது தான். இது ஈடி நடடிக்கைகளில் இருந்தே அறிய முடிகிறது என்பது சோகம்.

இதுதவிர, முதல்வர் கெஜ்ரிவால் கைது செய்யப்பட்டவிதமும் கூட சர்ச்சைக்குள்ளாகி உள்ளது. மதுபான முறைகேடு வழக்கில் கைதான சரத் சந்திர ரெட்டி என்பவர் முதல்வர் கெஜ்ரிவாலின் முகாம் அலுவலகத்திற்கு அவரை பார்க்க வந்துள்ளார். அப்போது தனது உறவினர் ஒருவரின் அறக்கட்டளை டெல்லியில் துவங்க உள்ளதாகவும், அதை திறக்க வர வேண்டும் என்று கூறி சரத் சந்திர ரெட்டி தன்னை அணுகியதாக கெஜ்ரிவால் அமலாக்கத்துறையிடம் அளித்த வாக்குமூலத்தில் தெரிவித்துள்ளார்.

இவர் முதலில் கெஜ்ரிவாலை சந்திக்க வில்லை என்று கூறியதாகவும் அதன் பின் வாக்குமூலத்தை மாற்றி கூறியதாகவும் தெரிவித்துள்ளார். அதன் பிறகே அப்ரூவராக மாறிய நிலையில் ஜாமீன்கிடைக்கப் பெற்றார்.

இந்த சரத் சந்திர ரெட்டியின் பார்மாகம்பெனிதான் பாஜவிற்கு தேர்தல் நிதி பத்திரமாக ரூபாய் 50 கோடி வழங்கியுள்ளது என்பதையும் அமலாக்கத்துறையின் ரெய்டு மற்றும் கைது நடவடிக்கையோடு பொருத்தி பார்த்தால் அவர்களது நேர்மையை சந்தேகிக்காமல் இருக்க முடியவில்லை.

வேலூர் மாநகராட்சியை தன் கட்டுப்பாட்டில் வைத்துள்ள சொகுசு சூப்பர்வைசர் ரவி!

நடவடிக்கை எடுக்கத் தயங்கும் மாநகராட்சி ஆணையர் !



2008 ஆம் ஆண்டு ஆகஸ்டு முதல், வேலூர் மாநகராட்சியாக தரம் உயர்த்தப்பட்டது. இம்மாநகராட்சி, மேயர், துணை மேயர் உள்ளிட்ட 60 மாமன்ற உறுப்பினர்களைக் கொண்டது. காட்பாடி பேரூராட்சி வேலூர் மாநகராட்சி யுடன் இணைக்கப்பட்டது. தற்போது வேலூர் மாநகராட்சி யின் மேயரராக சுஜாதா ஆனந்தகுமார், (திமுக) துணை மேயரராக சுனில், (திமுக) உள்ளனர். மாமன்ற உறுப்பினர்கள் திமுக (45), அதிமுக (7), பாஜக (1), பாமக (1), மற்றவர்கள் (6) ஆக 60 மாமன்ற உறுப்பினர்கள் உள்ளனர்.

வேலூர் மாநகராட்சியின் ஆண்டு வரி வருவாய் 100 கோடி ரூபாய் ஆகும். ஆனால் வேலூர் மாநகராட்சியில் சாதாரண தூய்மைப் பணியாளர்களின் மேற்பார்வையாளராக இருப்பவர் வேலூர் வசந்தபுரத்தை சேர்ந்த சொகுசு ரவி. இவர் ஆண்டுக்கு 1 கோடி ரூபாய் வரை சம்பாதிக்கிறார் என்ற அதிர்ச்சி தகவல் வெளிவந்துள்ளது.

வேலூர் நகராட்சியாக இருந்தபோது நகராட்சியில் வேலை பார்த்து வந்த தற்போது சூப்பர்வைசர் ரவியின் தந்தை பணியில் இருக்கும் போது இறந்து போன நிலையில்

இறந்து போனவரின் மகனுக்கு வாரிசு கருணை அடிப்படை யில் பணிக்கு சேர்ந்து உள்ள சொகுசு ரவி பணிக்கு சேர்ந்த முதல் இன்று வரை சொகுசு வாழ்க்கை வாழ்ந்து வருவதும் அவர் வீட்டிலிருந்து மாநகராட்சி வார்டு பணிக்கு செல்லும்போது காரில் தான் புறப்பட்டு சென்று வருவதும் ஒருபுறம் தகவல்.

வேலூர் மாநகராட்சி 2வது மண்டலத்தில் தூய்மைப் பணியாளர்களின் மேற்பார்வையாளராக உள்ள ரவி வேலூர் மாநகராட்சியில் தூய்மைப் பணியாளர்களின் மேற்பார்வையாளராக ரவி என்பவருக்கு பணி நியமனம் வழங்கப்பட்டது.

சாதாரண குடும்பத்தில் இருந்து வந்து தூய்மைப் பணியாளர்களின் மேற்பார்வையாளராக ரவி என்பவர் பணியில் சேர்ந்து தற்போது வேலூர் மாநகரத்தில் மட்டும் பல கோடி ரூபாய் மதிப்புள்ள பத்துக்கும் மேற்பட்ட (அசையா சொத்து) கட்டிடங்கள் கட்டி வாடகைக்கு விட்டுள்ளதாக அதிர்ச்சி தகவல் வெளிவந்துள்ளது.

தூய்மைப் பணியாளர்களின் மேற்பார்வையாளராக இருப்பவருக்கு கோடிக்கணக்கில் பணம் வந்தது எப்படி என வேலூர் மாநகராட்சி

சட்டையை சுழற்றுவார்களா விஜிலென்ஸ் அதிகாரிகள் !



ராட்சி 2வது மண்டலம் பகுதி மக்களிடம் விசாரித்த போது அதிர்ச்சி தரும் தகவல்களை தெரிவித்தனர். வேலூர் மாநகராட்சி மண்டலம் 2க்குட்பட்ட பகுதியில் தான் சர்வதேச சிறப்பு வாய்ந்த வேலூர் மாநகரத்திற்கு பெருமை சேற்று வரும் பல்வேறு சிகிச்சைகளுக்காக வெளிநாட்டவர்கள் வேலூர் சிஎம்சி மருத்துவமனை வந்து சிகிச்சை பெற்றுச் செல்லும் நோயாளிகளுக்கு வேலூர் மாநகராட்சி 2வது மண்டலத்துக்கு குட்பட்ட பல்வேறு அதிநவீன சிகிச்சைக்கு என்று அமைந்திருக்கும் (சிஎம்சி) கிறிஸ்டின் மெடிக்கல் காலேஜ் மருத்துவமனை, மற்றும் தனியார் மருத்துவமனைகளும். தமிழகத்தில் வேலூர் மாவட்டத்திற்கு என மிக சிறப்பு வாய்ந்த மருத்துவமனையாகும். இந்த மருத்துவமனைகளுக்கு தமிழகத்திலிருந்து மட்டுமல்ல வெளி மாநிலங்களில் இருந்து பல ஆயிரக்கணக்கான நோயாளிகள் சிகிச்சைக்காக வந்து செல்கின்றனர். அப்படி வெளிமாநிலங்களில் இருந்து வெளி மாவட்டங்களில் இருந்து வரும் நோயாளிகளின் உறவினர்கள் (சிஎம்சி) கிறிஸ்டின் மெடிக்கல் காலேஜ் மருத்துவமனை சுற்றியுள்ள இடங்களில் தனியார் விடுதிகளில் அறை எடுத்து தங்கி சிகிச்சை பெற்று அவர்கள் ஊருக்கு திரும்புவது வழக்கம். இதனால் சிஎம்சி மருத்துவமனை சுற்றுவட்டார பகுதியில் குறைந்தது 1000க்கும் மேற்பட்ட தனியார் தங்கும் விடுதிகள் இயங்கி வருகின்றது.

இந்த விடுதிகள் வேலூர் மாநகராட்சியில் முறையாக அனுமதி வாங்கி நடத்தப்படுகிறதா என்றால் அதுவும் கிடையாது. 50 சதவீதத்துக்கு மேல் வேலூர் மாநகராட்சியில் முறையான அனுமதி வாங்காமல் தனியார் தங்கும் விடுதிகள் நடத்தி வருகின்றனர். இதை அறிந்து கொண்ட மாநகராட்சி இரண்டாவது மண்டலத்தில் தூய்மைப் பணியாளர்களின் மேற்பார்வையாளராக இருக்கும் ரவி முறையாக அனுமதி வாங்காமல் தங்கும் விடுதிகளை நடத்தும் உரிமையாளர்களிடம் மாதம் ஒரு பெரும் தொகையை தரவிட்டால் மாநகராட்சி மேயர் மற்றும் ஆணையரிடம் கூறி தங்கும் விடுதியை சீல் வைக்க சொல்லு வேன் என மிரட்டி அவர்களிடம் மாதம் பல லட்ச ரூபாய் வரை பெற்றுக் கொண்டு அதில் மாநகராட்சியில் உள்ள முக்கியமான அதிகாரிகளுக்கு கொடுத்து

அதிகாரிகளின் நம்பிக்கையான கைப்பாவையாக மாறி உள்ளார் இந்த சொகுசு ரவி. அது மட்டும் இல்லாமல் தனியார் தங்கும் விடுதிகள் நடத்த முறையாக அனுமதி பெற்று தருவது அனுமதியை புதுப் பித்து தருவது என பல விதங்களில் மாதம் பல லட்ச ரூபாய் வசூல் செய்து வருவதாகவும் (சிஎம்சி) கிறிஸ்டின் மெடிக்கல் காலேஜ் மருத்துவமனையில் வெளி மாநிலத்திலிருந்தும், வெளிநாடுகளிலிருந்தும் வந்து சிகிச்சை பெற்று சிகிச்சை பலனில்லாமல் உயிரிழந்தவர்களுக்கு மாநகராட்சியில் இறப்புச் சான்றிதழ் பெற தன்னை அணுகுமாறு சிஎம்சி மருத்துவமனை சுற்றி உள்ள தனியார் தங்கும் விடுதி உரிமையாளர்களும் விடுதிகளில் பணிபுரியும் பணியாளர்களும், சொகுசு சூப்பர்வைசர் ரவியை அணுகி அவர் மூலம் உயிரிழந்தவர்களின் உறவினர்களுக்கு இறப்புச் சான்றிதழ் பெற்றுக் கொடுத்து அந்தச் சான்றிதழுக்கு 5000 முதல் 15 ஆயிரம் ரூபாய் வரை லஞ்சம் வாங்குவதாகவும் அப்பகுதி சமூக ஆர்வலர்கள் ஆதங்கத்துடன் தெரிவிக்கின்றனர். அதுமட்டு மில்லாமல் சொகுசு ரவி சூப்பர்வைசர் தனது வீட்டில் வளர்த்து வரும் ஆடு, மாடுகளை பராமரிக்கும் பணிகளுக்கு தூய்மைப் பணியாளர்களை பயன்படுத்தி வருகின்றாராம் என அதிர்ச்சி தகவலை தெரிவிக்கின்றனர்.

தான் வசூல் செய்யும் பணத்தில் ஒரு தொகையை மாநகராட்சியில் உள்ள முக்கிய அதிகாரிகளுக்கு கொடுத்து தன் கட்டுப்பாட்டுக்குள் வைத்துக்கொண்டு இருக்கும் தூய்மைப் பணியாளர்களின் சூப்பர்வைசர் சொகுசு ரவியின் மகன் கார்த்திக் என்பவருக்கு சித்தேரியில் ஒப்பந்தம் அடிப்படையில் சூப்பர்வைசர் பணி வாங்கி கொடுத்தாராம். அப்பாவுக்கு தப்பாமல் பிள்ளை பிறந்திருக்குமோ என்னவோ அப்பா செய்த வேலைகளை அவரது மகன் கார்த்திக்கும் பிசிரு தட்டாமல் செய்து வருகிறாராம். அதுமட்டுமில்லாமல் சித்தேரியில் ஒப்பந்த அடிப்படையில் பணிக்கு சேர்ந்த கார்த்திக் மாநகராட்சி 4வது மண்டல அலுவலகத்தில் பிறப்பு - இறப்பு சான்றிதழ் வழங்கும் பிரிவில் கம்ப்யூட்டர் ஆப்பரேட்ட ராகவும் பணி புரிந்து வருவதாக தகவல் வெளியாகியுள்ளது. வேலூர் மாநகராட்சியில் ஒப்பந்த அடிப்படையில் தூய்மைப் பணியாளர்களின் சூப்பர்வைசர் பணிக்கு சேர்ந்து அந்தப்

பணியை செய்யாமல் அலுவலக கம்ப்யூட்டர் ஆபரேட்டராக பணிபுரிந்து வருவது நியாயமா? இது மேல் அதிகாரி களுக்கு தெரியுமா? என சமூக ஆர்வலர்கள் கேள்வி எழுப்பியுள்ளனர்.

மேலும் தூய்மைப் பணியாளர்களின் மேற்பார்வையாளர் சொகுசு ரவி இது தவிர ரியல் எஸ்டேட் பிசினஸிலும் ஈடுபட்டு வருகிறாராம். அதுமட்டுமில்லாமல் பிளான் அப்ரூவல் வாங்கி தருவது வீடு, கடை மற்றும் காலி மனைகளுக்கும் வரி போட்டு தருவதாகவும், நான்கு மண்டலங்களில் பிறப்பு - இறப்பு சான்றிதழ்கள் மற்றும் பதிவில்லா சான்றுகள் வாங்கி கொடுத்து மாதம் பல லட்ச ரூபாய் கல்லா கட்டி வருவதாகவும் குற்றச் சாட்டு எழுந்துள்ளது.

இப்படி மாதம் பல லட்ச ரூபாய் லஞ்சம் வாங்கும் பணத்தில் ஒப்பந்த முறையில் வேலை செய்யும் தூய்மைப் பணியாளர் களுக்கு கந்துவட்டிக்கு பணம் கொடுத்து வருவதாகவும் அதிர்ச்சி தகவல் வெளி வந்துள்ளது. மேலும் தனது கட்டுப்பாட்டில் உள்ள திடக்கழிவு மற்றும் டெங்கு பணியாளர்கள் பெயரில் போலியாக கணக்கு காட்டி அதில் ஒரு பெரும் தொகையை ஊழல் முறைகேடு செய்துள்ளார் என்றும் குற்றச்சாட்டு எழுந்துள்ளது.

இந்தக் குற்றச்சாட்டுகள் குறித்து மாநகராட்சி மேயர், ஆணையாளர், உதவி ஆணையாளர் மற்றும் லஞ்ச ஒழிப்புத் துறை போலீசாருக்கு தகவல் தெரிந்தால் உன் மோசடிகள் ஆதாரப்பூர்வமாக தெரியவரும் என்று சூப்பர்வைசர் உன்னால் அதற்கு மாநகராட்சியில் எவன் யோக்கியமாக இருக்கிறான். வேலூர் மாநகராட்சி உள்ள மண்டலங்களிலும் எந்த பிரிவுகளில் எடுத்துக் கொண்டாலும் கீழ்மட்ட ஊழியர் முதல் மேல்மட்ட அதிகாரிகள் வரை லஞ்சம் இல்லாமல் எந்த வேலையும் செய்வதில்லை அவர்களை எல்லாம் லஞ்ச ஒழிப்பு போலீசார் என்ன செய்தார்கள். அவர்களிடமே லஞ்சத்தை வாங்கிக் கொண்டு தான் மௌனமாக தான் இருந்து வருகின்றனர். அப்படி இருக்கையில் என்னை குறை சொல்ல எவன் யோக்கியமாக இருக்கிறான். திமுக ஆட்சியில் மந்திரிகளுக்கு லஞ்சம் கொடுக்காமல் எந்த காரியமும் சாதிக்க முடியாது. அப்படி எனக்கு பாதிப்பு ஏற்

பட்டால் தமிழக உள்ளாட்சித் துறை மந்திரி நேரு இடத்தில், எனக்கு வேண்டப்பட்ட அதிகாரிகள் நேரடி தொடர்பில் உள்ளனர். அவர்களிடம் சென்று நான் பார்த்து கொடுக்க வேண்டியது கொடுத்து மீண்டும் இதே இடத்திற்கு பணிக்கு வருவேன் என ஆணித்தரமாக கூறுகிறார் இந்த சொகுசு ரவி சூப்பர்வைசர் என்கின்றனர். மாநகராட்சியில் பணிபுரியும் ஊழியர்கள்.

இவரைத் தொடர்ந்து வேலூர் மாநகராட்சியில் பணியில் இருக்கும் நேர்மையான ஊழியர்கள் பரவலாக பேசி வருவதை வேலூர் மாநகராட்சியில் உள்ள அதிகாரிகள் இதை அப்படியே விட்டு விட்டால் வேலூர் மாநகராட்சிக்கு கெட்ட பெயர் ஏற்படுமோ என்ற அச்சத்தில் தற்போது சூப்பர்வைசர் சொகுசு ரவியை மண்டலம் இரண்டில் உள்ள மற்றொரு வார்டிற்கு பணியிட மாற்றம் செய்து உத்தரவிட்டு உள்ளதாக தகவல். இதுவும் கண்துடைப்பு நாடகம் என்கின்றனர் வேலூர் மாநகராட்சி யில் வேலை செய்யும் நேர்மையான ஊழியர்கள்.

எது எப்படியோ மாநகராட்சியில் சாதாரண தூய்மைப் பணியாளர்களின் மேற்பார்வையாளராக இருப்பவருக்கு கோடிக்கணக்கில் அசையா சொத்து மற்றும் கையில் லட்சக்கணக்கான பணம் வைத்திருப்பதாக சூப்பர்வைசர் சொகுசு ரவி மீது வந்துள்ள குற்றச்சாட்டை வைத்து லஞ்ச ஒழிப்புத்துறை அதிகாரிகள் விசாரித்து உரிய நடவடிக்கை எடுக்க வேண்டும்.

முன்பு காட்பாடி ஊரக வட்டார வளர்ச்சி அலுவலகத்திற்குப் பட்ட திருவலம் பகுதியைச் சேர்ந்தவர் பிரபு. இவர் காட்பாடி ஊராட்சி ஒன்றியத்துக்குப் பட்ட பல்வேறு கிராமங்களில் பஞ்சாயத்து கிளார்க்காக பணியாற்றி வந்ததும். முறை கேடுகளில் ஈடுபட்டு ரூ. 20 லட்சம் வரை சொத்து சேர்த்த பஞ்சாயத்து கிளார்க் பிரபு வீட்டில் வேலூர் லஞ்ச ஒழிப்பு போலீஸ் அதிகாரிகள் அதிரடியாக சோதனை இட்டதில் பல லட்சம் ரூபாயும் பல்வேறு ஆவணங்களும் கைப் பற்றப்பட்டு வழக்குப் பதிவு செய்துள்ளனர். இது போன்று வேலூர் மாநகராட்சியில் 2வது மண்டலத்தில் சூப்பர்வைசராக பணி செய்யாமல் பணி செய்ததாக காரில் வலம் வரும் சொகுசு ரவியின் மீது லஞ்ச ஒழிப்புத் துறை அதிகாரிகளின் பார்வை திரும்புமா?

இந்தியா முழுவதும் 60 லட்சத்துக்கும் அதிகமான ஊழியர்கள் ஐ.டி. எனப்படும் தகவல் தொழில்நுட்ப நிறுவனங்களில் பணி புரிகிறார்கள். இவர்களில் 90% பேர் அதிக ஊதியத்துக்காக ஆரோக்கியத்தை, மகிழ்ச்சியை தொலைப்பவர்களாகவே இருக்கிறார்கள். தனியார் துறையிலும் அரசுத் துறையிலும் கூட அழுத்தம் இருந்தாலும் ஐ.டி. நிறுவனங்கள் அளவுக்கு இல்லை. கை நிறைய ஊதியம் பெறுவதற்காக இந்த ஐ.டி. நிறுவன ஊழியர்கள் இழப்பது மிக அதிகம்.

நாள்தோறும் 12 மணி நேரமாவது ஐ.டி. ஊழியர்கள் கணினியை கட்டிப்பிடித்துக் கொண்டிருக்க வேண்டும். முன்பெல்லாம் ஒவ்வோர் ஆண்டும் சுமார் 15% ஐ.டி. ஊழியர்கள் வேலையிழந்தனர். அது, தற்போது 30% ஆக அதிகரித்திருக்கிறது. 2025-ஆம் ஆண்டுக்குள் ஐ.டி. துறையில் 22 லட்சம் பேர் வேலை இழப்பார்கள் என்று எதிர்பார்க்கப்படுகிறது.

பல ஐ.டி. நிறுவனங்கள் ஊழியர்களுக்கு அழுத்தம் கொடுத்து அவர்களை ராஜினாமா

செய்ய வைக்கிறது. கர்நாடகம், மகாராஷ்டிரம் போன்ற மாநிலங்களில் ஐ.டி. நிறுவனங்கள் தங்கள் விருப்பப்படி ஆட்குறைப்புச் செய்ய முடியாத வகையில் சட்டம் உள்ளது. ஆனால், தமிழ்நாட்டில் அப்படி இல்லை. இங்கு ஐ.டி. நிறுவனங்களின் இயக்கம், கிட்டத்தட்ட இரண்டு தலைமுறை இளைஞர்களின் ஆரோக்கியத்தை வெகுவாகக் குறைத்திருக்கிறது.

45 கிலோ எடையுள்ள 22 வயது இளைஞர், ஐ.டி. நிறுவனத்தில் பணிக்குச் சேர்ந்து இரு ஆண்டுகளில் 70 கிலோ வரை எடை அதிகரித்து பருத்துப் போகிறார். 12 அல்லது 13 மணி நேர வேலை தூக்கத்தைத் தொலைக்க வைக்கிறது. உடல் பருமனும், தூக்கமின்மையும் தொற்றா நோய்களுக்குக் காரணமாகின்றன. ஐ.டி. ஊழியர்களில் பெரும்பாலானவர்கள் 45 வயதிலேயே முதிர்வு நிலையை அடைந்து விடுவதாக மருத்துவர்கள் கூறுகின்றனர்.

அதிக ஊதியம், பணி நிரந்தரம் என்ற எண்ணத்தில் தவணை முறையில் வீடோ,

ஆரோக்கியம் இழக்கும்

ஐ.டி. ஊழியர்கள்



காரோ வாங்கும் ஐ.டி. ஊழியர்கள், திடீரென வேலையை இழக்க நேரிடுகிறது. இதனால், மாதத் தவணை கட்ட முடியாமல் கடுமையான மன உளைச்சலுக்கு ஆளாகின்றனர். அலுவலகத்தில் கொடுக்கப்படும் அழுத்தத்தாலும், வீட்டில் மகிழ்ச்சி தொலைவதாலும் 40 வயதிற்குள்ளாகவே ஐ.டி. ஊழியர்கள் பலரும் சர்க்கரை நோய், ரத்த அழுத்தம் போன்ற குறைபாடு களுக்கு ஆளாகின்றனர்.

கணவன் - மனைவி இருவரும் ஐ.டி. துறையில் பணியாற்றினால், குழந்தைகளை அரவணைத்து வளர்க்க முடியாமல் மன உளைச்சலுக்கும், மனச்சோர்வுக்கும் ஆளாகின்றனர். தாயின் அன்பும் அரவணைப்பும் கிடைக்காத குழந்தைகள், மன ரீதியாக பலவீனமாகி, ஒழுக்கக் குறைபாட்டுக்கு ஆளாக நேரிடுகிறது.

வீட்டிலிருந்து வேலை செய்யும் ஐ.டி. ஊழியர்கள், தண்டுவடம் நேராக இருப்பது போல் உட்காராததால் நாளடைவில் தண்டு வடத்தில் சவ்வு அழுத்தம் உருவாகி பின்னர் முதுகுவலியுடன் கழுத்து வலியும் ஏற்படுகிறது. இதைத் தவிர்க்க, தண்டுவடம் நேராகவும், கால் பாதம் தரையில் படையும்படியும் நாற்காலியில் உட்கார வேண்டும்; கால் மீது கால் போட்டுக் கொண்டோ, கால்களை தொங்க போட்டுக் கொண்டோ உட்காருவது கூடாது. அரை மணி நேரம் அல்லது ஒரு மணி நேரத்துக்கு ஒரு முறை, சில நிமிடங்கள் காலார நடப்பது அவசியம்.

ஐ.டி. ஊழியர்களுக்கு பீட்சா, பர்கர் தேவைப்படும் அளவுக்கு, காய்கனிகள், புரதம், மினரல்ஸ், வைட்டமின் போன்றவை தேவையில்லாதவையாகி விட்டன. ஐ.டி. துறையில் உள்ள பெரும்பாலான பெண்களுக்கு ஹார்மோன் குறைபாடும் வைட்டமின் டி குறைபாடும் உள்ளன. அவர்கள் சத்தான உணவுகளை உரிய நேரத்தில் சாப்பிடுவதை வழக்கமாக்கிக் கொள்ளாவிட்டால், அது அவர்கள் வாரிசுகளையும் பாதிக்கும்.

ஐ.டி. ஊழியர்கள் துரித உணவுகளை விரும்பிச் சாப்பிடுவதால் அவர்கள் இயற்கையில் இருந்து கொஞ்சம் கொஞ்சமாக விலகுகிறார்கள். ஹார்மோன் ஏற்றத் தாழ்வு காரணமாக ஏற்படும் உடல் பருமனால், வளர்சிதை

மாற்றம் முறையாக நடப்பதில்லை. மடிக் கணினியை அதிகநேரம் மடியில் வைத்து பணியாற்றும் பெண்களுக்கு குழந்தைப் பேற்றில் பிரச்சனை ஏற்படுகிறது.

பணி அழுத்தம், ஷிஃப்ட் முறை உள்ளிட்ட காரணங்களால் ஐ.டி. துறையில் பணிபுரிபவர்களுக்கு பாலியல் உறவில் நாட்டம் குறைந்து வருகிறது. அவர்கள் கருவுறுதலைத் தள்ளிப் போடுகிறார்கள். சிலருக்கு வாழ்க்கை முறை மாற்றத்தால் தானாகத் தள்ளிப்போகிறது. இளைஞர்களுக்கு விந்தணு உற்பத்தித்திறன் குறைகிறது. தூக்கத்தின் தன்மையில் இரவுப் பணி எதிர்மறை தாக்கத்தை ஏற்படுத்துகிறது.

தூக்கத்தின் தன்மை மாறுவதால் பெண்களுக்கு கரு முட்டை உருவாக்கும் திறன் குறைகிறது. பிசிஓடி எனப்படும் பாலிசிஸ் டிக் ஓவரி சின்ட்ரோம் பாதிப்பு ஏற்படுகிறது.

ஒரு ஊழியர், வாரத்துக்கு 50 - 55 மணி நேரம் வேலை செய்யும்போது உற்பத்தித்திறன் மோசமடைவதாக ஸ்டான்ஃபோர்ட் பல்கலைக்கழக அறிக்கை கூறுகிறது. இதை மனதில் கொள்ளாமல், கூடுதல் நேரப் பணியை மறுத்தால் வேலை இழக்க நேரிடும் என்று ஐ.டி. நிறுவனங்கள் ஊழியர்களை எச்சரிக்கின்றன.

பல வெளிநாடுகளில் ஐ.டி. நிறுவன ஊழியர்கள் பணியிலிருந்து விலக விரும்பினால் நான்கு வாரத்திற்கு முன்பு நிறுவனத்திற்குத் தெரிவித்தால் போதும். ஆனால் இந்தியாவிலோ இது 90 நாளாக உள்ளது.

பொதுவாகவே அதிக பணிச்சுமை காரணமாக உடல்களைப் படையும்போது மிகுந்த சோர்வு, தலைவலி ஏற்படும். கவலை, சோகம், எரிச்சல் போன்ற உளவியல் சார்ந்த பிரச்சனைகளையும் எதிர் கொள்ள நேரிடும்.

எனவே, தங்கள் ஊழியர்களும் சராசரி மனிதர்கள்தான் என்பதை ஐ.டி. நிறுவன நிர்வாகிகள் உணர்ந்து கொள்ள வேண்டும். அதிக ஊதியம் தருவதற்கு ஈடாக ஊழியர்களின் ஆரோக்கியத்தையும், குடும்ப மகிழ்ச்சியையும் பறித்துக் கொள்வது சிறிதும் நியாயமல்ல. ஊழியர்களும் கண்களை விற்று சித்திரம் வாங்குவது அறிவுடைமையல்ல என்பதை உணர்ந்து கொள்ள வேண்டும்.

அதிருப்திக்கு உள்ளான மோடி ஆட்சி

மோடி அரசாங்கத்தால், கடந்த 5 ஆண்டு களில் ஊழல், விலைவாசி உயர்ந்துள்ளதாக பொதுமக்கள் கவலை தெரிவித்துள்ளனர்.


மக்களவை தேர்தலையொட்டி லோக்நிதி சிஎஸ்டிஎஸ் ஆய்வு நிறுவனம், 9 மாநிலங்களில் 10,019 பேரிடம் கருத்துக் கணிப்பு ஒன்றை நடத்தியுள்ளது. அதன் முடிவுகள் தற்போது வெளியாகி உள்ளது.

அதில், கடந்த 5 ஆண்டுகளில் நகரங்களில் வேலை கிடைப்பது என்பது கடினமாக இருப்பதாக பொதுமக்கள் வேதனை கருத்து தெரிவித்துள்ளனர். அதாவது, சுமார் 62% பேர் வேலை கிடைப்பது கடினமாகி விட்டதாக கூறியுள்ளனர். 18% பேர் ஒரு

மாற்றமும் இல்லை
அப்படியே தான்
இருக்கிறது என
கூறியுள்ளனர். 12%
மட்டுமே வேலை
கிடைப்பது எளிதாகி
விட்டது என

கூறியுள்ளனர். மீதமுள்ள 8% மக்கள் பதிலளிக்க விரும்பவில்லை என கூறியுள்ளனர். அதிலும், குறிப்பாக முஸ்லிம்கள் மற்றும் பிற்படுத்தப்பட்ட வகுப்பை சார்ந்த மக்கள் வேலை வாய்ப்புகள் குறித்து கவலை தெரிவித்துள்ளனர். அதே போல் உள்ளூரில் வேலை கிடைப்பது மிகவும் கடினமாக உள்ளதாகவும் தெரிவித்துள்ளனர். நகரங்களில் சுமார் 65% பேரும், கிராமங்களில் 62% பேரும், சிறுநகரங்களில் 59% பேரும், சொந்த ஊரில் கூட வேலை கிடைப்பதில்லை என தெரிவித்துள்ளனர். இதில் ஆண்களுக்கு மட்டுமல்லாமல் பெண்களுக்கும் வேலை கிடைப்பதில்லை என கருத்துக் கணிப்பில் தெரிய வந்துள்ளது.

குறிப்பாக, உயர்சாதி இந்துக் களில் 17% பேர் வேலை எளிதாக கிடைப்பதாகவும், 57% பேர் வேலை கிடைப்பது கடினமாக இருப்பதாகவும், 19% பேர் எந்த மாற்றமும் இல்லை என தெரிவித்துள்ளனர். ஒபிசி இந்துக்களில் 12% பேர் வேலை





கடந்த 5 ஆண்டுகளில்
அனைத்து நிலைகளிலும்
விலைவாசி உயர்ந்துள்ளதாக
மக்கள் தெரிவித்துள்ளனர்.

எளிதாக கிடைப்பதாகவும், 63% வேலை கிடைப்பது கடினமாக இருப்பதாகவும், 17% எந்த மாற்ற மும் இல்லை என தெரிவித்துள்ளனர், மேலும், எஸ்சி பிரிவினரிடம் நடத்தப்பட்ட கருத்துக்கணிப்பில் 12% வேலை எளிதாக கிடைப்பதாகவும், 63% பேர் வேலை கிடைப்பது கடினமாக இருப்பதாகவும், 17% பேர் மாற்றமில்லை என கருத்து தெரிவித்துள்ளனர். எஸ்டி பிரிவினரிடம் நடத்த கருத்துக் கணிப்பில் 9% பேர் வேலை எளிதாக கிடைப்பதாகவும், 59% பேர் வேலை கிடைப்பது கடினமாக இருப்பதாகவும், 25% பேர் மாற்றமில்லை எனவும் கருத்து தெரிவித்துள்ளனர்.

முஸ்லிம்களிடம் நடத்தப்பட்ட தில், 6% பேர் வேலை எளிதாக கிடைப்பதாகவும், 67% வேலை கிடைப்பது கடினமாக இருப்பதாகவும், 18% பேர் மாற்றமில்லை என்ற கருத்தையும் தெரிவித்துள்ளனர். மற்றவர்களிடம் நடத்தப்பட்டதில் 9% வேலை எளிதாக கிடைப்பதாகவும், 62% வேலை கிடைப்பது கடினமாக இருப்பதாகவும், 20% மாற்றமில்லை எனவும் தெரிவித்துள்ளனர்.

அதே போல் விலைவாசி உயர்வு பற்றிய கருத்துக்கணிப்பில் 71% பேர் விலைவாசி அதிகரித்துள்ளதாக கூறியுள்ளனர். அதிலும் கடந்த 5 ஆண்டுகளில் அனைத்து நிலைகளிலும் விலைவாசி உயர்ந்துள்ளதாக மக்கள் தெரிவித்துள்ளனர். 76% ஏழைகளும், 66% நடுத்தர குடும்பத்தினரும், 68% வசதிபடைத்தவர்களும் விலைவாசி

உயர்ந்துள்ளதாக கருத்து தெரிவித்துள்ளனர்.

கிராமங்களில் 72% பேரும், சிறுநகரங்களில் 69% பேரும், நகரங்களில் 66% பேரும் வேதனை தெரிவித்துள்ளனர். அது போல் 71% பேர் விலைவாசி உயர்வு தங்கள் மாதாந்திர பட்ஜெட்டில் பெரும் பாதிப்பை ஏற்படுத்தியதாகவும் தெரிவித்துள்ளனர்.

அதனை தொடர்ந்து வேலை வாய்ப்பு குறைவதற்கு எந்த அரசு காரணம் என்ற கேள்விக்கு 21% பேர் ஒன்றிய அரசு தான் காரணம் எனவும் 17% மாநில அரசு தான் காரணம் எனவும், 57% இருவரும் தான் காரணம் என்ற கருத்தை தெரிவித்துள்ளனர்.

இந்த கருத்து கணிப்பை இந்த அமைப்பானது 19 மாநிலங்களில் 10,019 பேரிடம் கருத்துக் கணிப்பு எடுக்கப்பட்டது. மேலும், 55% பேர் கடந்த 5 ஆண்டுகளில் ஊழல் அதிகரித்துள்ளதாகவும் தெரிவித்துள்ளனர். மேலும், ஊழலுக்காக 25% பேர் ஒன்றிய அரசையும், 16% பேர் மாநில அரசையும் குறை கூறியுள்ளனர். வாங்கும் ஊதியத்தில் 36% பேர் தங்கள் தேவைகளை நிறைவேற்றிக் கொள்வதாகவும், ஆனால் பணத்தை சேமிக்க முடியவில்லை என்றும் தெரிவித்துள்ளனர்.

கொதிக்கும் பூமி

ஒவ்வொரு ஆண்டும் இந்தியாவில் மார்ச் மாத இறுதியில் வெயிலின் தாக்கம் அதிகரித்து ஏப்ரல், மே மாதங்களில் பொது மக்களை வாட்டி வதைக்கும். ஆனால் கடந்த சில ஆண்டுகளாக பருவநிலை மாற்றத்தால் வெயியின் தாக்கம் அதிகரித்தே வருகிறது. இதனால் கோடை காலத்தில் பொது மக்கள் மிகவும் அவதிப்பட்டு வருகின்றனர்.

சுற்றுச்சூழல் தட்ப வெட்பநிலையானது குறைந்தது 40 டிகிரி செல்சியஸை எட்டும் போது, அதை வெப்ப அலைகள் எனக் கூறுவோம். இந்தியாவில் பொது வாக மார்ச் மாதம் தொடங்கி, ஜூன் மாதம் வரை இந்த வெப்ப அலைகளை உணரலாம். சில சமயத்தில், ஜூலை வரை கூட இது நீடிக்க வாய்ப்புள்ளது. ஒரு வருடத்தில் குறைந்த பட்சம் 5 அல்லது 6 வெப்ப அலைகளை இந்தியாவில் பார்க்கலாம். வழக்கத்துக்கு மாறாக வெப்பநிலை மிக அதிகமாக இருக்கும்போது, நம் உடல் அந்தச் சூழலுக்கு ஏற்றவகையில் உடலின் வெப்பத்தை தக்க வைத்துக் கொள்ள முயலும். வெளிப்

புறத்தில் உள்ள வெப்பம் மிக அதிகமாக இருக்கும்பட்சத்தில் இந்தச் செயல் கடினமானதாக மாறும். இதனால் உடலில் பல்வேறு பாதிப்புகள் ஏற்படலாம்.

இந்தாண்டு வழக்கத்துக்கு மாறாக வெயிலின் தாக்கம் அதிகரிக்கும் என்று வானிலை வல்லுனர்கள் ஏற்கனவே அறிவித்திருந்தனர். அதன்படி நாளுக்கு நாள் வெயிலின் தாக்கம் அதிகரித்து வருகிறது. தமிழகத்திலும் கத்தரி வெயில் எனப்படும் அக்னி நட்சத்திரம் காலத் திற்கு முன்பாகவே வெயிலின் தாக்கம் அதிகரித்துள்ளது. கடந்தாண்டு பருவ மழை பொய்த்து போனது, நீர்ப் பிடிப்பு பகுதிகளில் தண்ணீர் குறைந்துள்ளது என பல்வேறு காரணங்கள் சொல்லப்படுகிறது. தமிழ்நாட்டில் உள்ள பெரும்பாலான மாவட்டங்களில் வெயில் தாக்கம் அதிகரித்து காணப்படுகிறது.

தொடர்ந்து நீடித்து வரும் வறண்ட வானிலை காரணமாக கடந்த சில நாட்களாகவே வெயில் கொளுத்தி வருகிறது. காலை 11 மணிக்கு மேல் வெப்பம் தாங்க

முடியாத அளவுக்கு உள்ளது. கடந்த 18, 19ம் தேதிகளில் வெப்ப அலை வீசும், பகல் நேரங்களில் முடிந்த அளவு வெளியே நடமாட வேண்டாம் என்று சென்னை வானிலை மையம் அறிவித்தது. அதற்கேற்ப கடந்த 2 நாட்களாக தமிழ்நாட்டில் சென்னை, வேலூர், திருப்பத்தூர், மதுரை, சேலம், தர்மபுரி, ஈரோடு, கருர், பரமத்தி உள்ளிட்ட பல பகுதிகளில் வெயிலின் தாக்கம் அதிகமாக காணப்பட்டது.

இந்நிலையில், தர்மபுரி, திருச்சி, சேலம் உள்ளிட்ட 7 இடங்களில் 106 டிகிரி வெயில் பதிவானது. வேலூரில் அதிகபட்சமாக 106.7 டிகிரி வெயில் சுட்டெரித்தது. கோடை வெயிலின் தாக்கத்தால் பொதுமக்கள் வெளியில் செல்ல முடியாமல் வீட்டுக்குள் முடங்கி உள்ளனர். பள்ளிகளுக்கு கோடை விடுமுறை விடப்பட்டுள்ளதால் சிறுவர்கள் தெருக்களில் உள்ள பூங்காக்களில் விளையாட செல்லாமல் வீட்டுக்குள்ளேயே முடங்கிக் கிடக்கின்றனர். செல்போன், டிவியே கதி என்று மூழ்கி உள்ளனர்.

கோடை காலம் முடிவதற்கு இன்னும் 41 நாட்கள் உள்ளதால், இந்த காலகட்டத்தின் போது வெயிலின் தாக்கம் மேலும் அதிகரிக்க வாய்ப்பு உள்ளது. இதனால் பொதுமக்கள்

சாப்பிட கூடிய உணவுகள்

கோடை காலங்களில் உடலின் வெப்ப நிலையில் கூடுதல் கவனம் செலுத்த வேண்டும். குறிப்பாக, வேலை நிமித்தமாக வெளியே செல்வோர் குளிர்ச்சியான பானங்கள் மற்றும் உணவுகளை சாப்பிடுவது அவசியம்.

அந்த வகையில் உடல் வெப்பத்தை தணிக்கும் 12 உணவுப் பொருட்களான தண்ணீர், தர்பூசணி, சின்ன வெங்காயம், வெள்ளரி, தயிர், இளநீர், புதினா, கற்றாழை, பச்சைக் காய்கறிகள், மோர், சிட்ரஸ் பழங்கள், அவகேடோ ஆகியவை நீர்ச்சத்து அதிகரிக்க உதவும்.

சாப்பிட கூடாத உணவுகள்

கோடை காலத்தில் புளிப்பு, உப்பு, காரம் நிறைந்த உணவு வகைகளை தவிர்ப்பது நல்லது. பச்சை மிளகாய், இஞ்சி, மிளகு, சீரகம், பட்டை, மசாலா பொருட்கள் இது போன்ற உணவிற்கு காரத்தைத் தரும் பொருட்களை தவிர்ப்பது நல்லது.

எண்ணெய் பலகாரங்கள் சாப்பிடுவதை தவிர்க்க வேண்டும். காபி, தேநீர் அடிக்கடி குடிப்பதை குறைத்துக் கொள்ள வேண்டும் என்று டாக்டர்கள் அறிவுறுத்துகின்றனர்.



காலை 11 மணி முதல் பிற்பகல் 3 மணி வரை தேவையின்றி வெளியே வர வேண்டாம் என அந்தந்த மாவட்ட கலெக்டர்களும், வானிலை மைய அதிகாரிகளும் அறிவுறுத்தி உள்ளனர்.

இனி வரும் ஆண்டுகளில் கோடை வெயிலின் தாக்கத்தை குறைக்க அதிகளவில் மரங்களை நட்டு வளர்க்க வேண்டும். சுற்றுச்சூழலுக்கு கேடு இல்லாத பொருட்களை பயன்படுத்த வேண்டும். அதிக வெப்பத்தை ஏற்படுத்தக்கூடிய ஏசி, பிரிட்ஜ் உள்ளிட்ட மின் சாதனங்கள் பயன்படுத்துவதை குறைத்துக் கொள்ள வேண்டும்.

பொதுமக்கள் இயற்கையோடு இணைந்து வாழ வேண்டும். ஆறு, ஏரி, குளங்களை ஆக்கிரமிப்பு செய்யாமல், நீர்நிலைகளை பாதுகாக்க வேண்டும். மேலும் மழைநீர் சேகரிப்பு மூலம் நிலத்தடி நீர்மட்டத்தை உயர்த்துவதன் மூலமாக வெயிலின் தாக்கத்தை குறைக்க முடியும் என்று சமூக ஆர்வலர்கள் கருத்து தெரிவிக்கின்றனர்.

வெயிலின் தாக்கத்தில் இருந்து தப்பிப்பது குறித்து வேலூர் அரசு மருத்துவக் கல்லூரி மருத்துவமனை டாக்டர் மணிகண்டபிரபு



சுறியதாவது: 'கோடைக் காலம் தொடங்கி உள்ளதால், காலை 11 மணி பிற்பகல் 3 மணி வரை வெளியே செல்வதை பொது மக்கள் தவிர்க்க வேண்டும். தண்ணீர், மோர், பழச்சாறு உள்ளிட்டவற்றை குறிப்பிட்ட இடைவெளியில் குடிக்க வேண்டும். வெளியே செல்லும்போது, குடை, விசிறி எடுத்து செல்ல வேண்டும். மேலும் அதிக கூட்டமாக உள்ள பகுதிகளில் செல்வதால், மூச்சு அடைப்பு ஏற்பட வாய்ப்பு உள்ளது. இதனால் கூட்டம் அதிகம் உள்ள இடங்களுக்கு செல்வதை தவிர்க்க வேண்டும். குழந்தைகள், முதியோர்கள் வெயிலில் செல்லும்போது பக்கவாதம் ஏற்பட வாய்ப்பு உள்ளது. வெயிலில் அதிகமாகி உடலில் வெப்பநிலை அதிகரித்து மயங்கி விழுந்தாலோ, வியர்வை அதிகம் வெளியேறி மயங்கி விழுந்து சுயநினைவுடன் பேசுகிறார்கள் என்றாலோ, உடனே ஓஆர்எஸ் கரைசல் கொடுக்கலாம். அல்லது மோர், எலுமிச்சை ஜூஸ் கொடுக்கலாம். வெயில் பாதிப்பினால் மயங்கி விழுந்து சுயநினைவு இல்லாமல் இருந்தால் உடனே அருகில் உள்ள மருத்துவமனைக்கு கொண்டு சென்று டாக்டர்கள் பரிசோதனை செய்து, குளுக் கோஸ் ஏற்றலாம்' என்றார்.

வெப்பத்தால் ஏற்படும் நோய்கள்

வெயில் பாதிப்பு ஏற்படும்போது கடுமையான மூச்சுத்திணறல், வெப்பச்சோர்வு அல்லது களைப்பு, வெப்ப அதிர்ச்சி, பக்கவாதம், உலர்ந்த மற்றும் வறண்ட தோல், தாகம், குமட்டல், வாந்தி, தலை வலி, உடல் தளர்ச்சி, அதிகளவிலான வியர்வை, வியர்வையின்மை, தசை பிடிப்புக்கள், தலைபாரம், தலை சுற்றல், அதிகமான இதயத்துடிப்பு அல்லது படபடப்பு, மூச்சிரைப்பு, சிறுநீர் குறைவு, மயக்கம் அல்லது உணர்விழப்பு, வலிப்பு ஆகிய ஏற்படும் வாய்ப்பு உள்ளது.

Owned and Published by **N.ROBERT** Printed at M.R.S. Printers, No.177/94-95, Soda Company Lane, Triplicane High Road, Triplicane, Chennai - 600 005. and Published from No. 3, Sir Issac Newton Street, Alapakkam Main Road, Maduravoyal, Chennai - 600 095, Tiruvallur Dist. Editor : **N.ROBERT**

All Right reserved Legal Jurisdiction Chennai City Courts only. Nothing in **MOONDRAMKAN** is intended to Defame any person. But expressed in Good faith pursuit of Truth and Public Good.